



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງ

ຊາດ

ເລກທີ 10 / ສພຊ

ນະຄອນຫຼວງ

ວຽງຈັນ, ວັນທີ 26 ພະຈິກ 2009

**ກົດໝາຍ**  
**ວ່າດ້ວຍ ອົງການໄອຍະການປະຊາຊົນ**  
**(ສະບັບປັບປຸງ)**  
**ພາກທີ I**  
**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ກົດໝາຍວ່າດ້ວຍ ອົງການໄອຍະການປະຊາຊົນ ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການຈັດຕັ້ງ, ການເຄື່ອນໄຫວ, ການຕິດຕາມກວດກາຂອງອົງການໄອຍະການປະຊາຊົນ ເພື່ອຮັບປະກັນການປະຕິບັດໜ້າທີ່ວຽກງານໄອຍະການ ໃຫ້ມີປະສິດທິພາບສູງ, ປົກປ້ອງຜົນປະໂຫຍດຂອງລັດ, ສັງຄົມ, ສິດ ແລະ ຜົນປະໂຫຍດອັນຊອບທຳຂອງພົນລະເມືອງ ແນໃສ່ເຮັດໃຫ້ສັງຄົມມີຄວາມສະຫງົບ ແລະ ຄວາມເປັນລະບຽບຮຽບຮ້ອຍ, ເພີ່ມທະວີນິຕິທຳ, ສ້າງລັດແຫ່ງກົດໝາຍ ເທື່ອລະກ້າວ, ປະກອບສ່ວນເຂົ້າ ໃນການປົກປັກຮັກສາ ແລະ ພັດທະນາປະເທດຊາດ.

**ມາດຕາ 2 (ໃຫມ່). ອົງການໄອຍະການປະຊາຊົນ**

ອົງການໄອຍະການປະຊາຊົນ ແມ່ນອົງການລັດທີ່ເຮັດໜ້າທີ່ ຕິດຕາມກວດກາການເຄົາລົບ ແລະ ປະຕິ ບັດກົດໝາຍ ໃນຂອບເຂດທົ່ວປະເທດ ແລະ ສັ່ງຟ້ອງຜູ້ຖືກຫາ ຂຶ້ນສານຕາມກົດໝາຍ.

### ມາດຕາ 3 (ໃຫມ່). ການອະທິບາຍຄຳສັບ

ຄຳສັບຕ່າງໆ ທີ່ນຳໃຊ້ໃນກົດໝາຍສະບັບນີ້ ມີ ຄວາມໝາຍ ດັ່ງນີ້:

1. **ພະນັກງານໄອຍະການປະຊາຊົນ** ຫມາຍເຖິງ ພະນັກງານ ທີ່ໄດ້ຮັບການ ແຕ່ງຕັ້ງ ແລະ ມອບໝາຍ ຈາກຫົວໜ້າອົງການໄອຍະການປະຊາຊົນ ໃຫ້ປະຕິບັດ ວຽກງານ ຕິດຕາມກວດກາ, ສອບສວນ ແລະ ເຂົ້າຮ່ວມປະຊຸມສານ;
2. **ຜູ້ຊ່ວຍພະນັກງານໄອຍະການປະຊາຊົນ** ຫມາຍເຖິງ ພະນັກງານ ທີ່ໄດ້ຮັບການ ແຕ່ງຕັ້ງ ແລະ ມອບໝາຍ ໃຫ້ປະຕິບັດວຽກງານ ຊ່ວຍພະນັກງານໄອຍະການ ປະຊາຊົນ;
3. **ນິຕິທຳ** ຫມາຍເຖິງ ການເຄົາລົບ ແລະ ປະຕິບັດກົດໝາຍ ຢ່າງຖືກຕ້ອງ ແລະ ເຂັ້ມງວດ;
4. **ຜູ້ຖືກຫາ** ຫມາຍເຖິງ ບຸກຄົນທີ່ຖືກນຳມາດຳເນີນຄະດີ ໂດຍຄຳສັ່ງເປີດການ ສືບສວນ-ສອບສວນ ຂອງຫົວໜ້າ ອົງການສືບສວນ-ສອບສວນ ຫລື ອົງການໄອ ຍະການປະຊາ ຊົນ;
5. **ຈຳເລີຍ** ຫມາຍເຖິງ ຜູ້ຖືກຫາທີ່ຖືກສັ່ງຟ້ອງ ຂຶ້ນສານປະຊາຊົນແລ້ວ;
6. **ກ່າວຟ້ອງ** ຫມາຍເຖິງ ການຖະແຫລງ ຂອງຫົວໜ້າ, ຮອງຫົວໜ້າອົງການໄອ ຍະການ ຫລື ພະນັກງານໄອຍະການປະຊາຊົນ ໃນນາມຫົວໜ້າອົງການໄອຍະການ ປະຊາຊົນ ເພື່ອຈຳແນກ ການກະທຳຜິດ ຂອງຈຳເລີຍ ຕໍ່ຄະນະສານ ຢູ່ທີ່ປະຊຸມ ສານ;
7. **ນັກໂທດ** ຫມາຍເຖິງ ຈຳເລີຍ ທີ່ຖືກສານຕັດສິນລົງໂທດ ແລະ ມີຄຳຕັດສິນທີ່ໃຊ້ ໄດ້ຢ່າງເດັດ ຂາດແລ້ວ;
8. **ສະຖານທີ່ກັກຕົວ** ຫມາຍເຖິງ ບ່ອນຄວບຄຸມຕົວ ຜູ້ຖືກສົງໄສ ພາຍໃນກຳນົດ ເວລາທີ່ກົດ ຫມາຍໄດ້ບົ່ງໄວ້;
9. **ສະຖານທີ່ກັກຂັງ** ຫມາຍເຖິງ ບ່ອນຄຸມຂັງ ຜູ້ຖືກຫາ ໃນໄລຍະດຳເນີນຄະດີ ກ່ອນຄຳຕັດສິນທີ່ໃຊ້ໄດ້ຢ່າງເດັດຂາດ;
10. **ຄ້າຍດັດສ້າງ** ຫມາຍເຖິງ ສະຖານທີ່ປະຕິບັດໂທດ ຂອງນັກໂທດ ຕາມຄຳຕັດສິນ ຂອງສານທີ່ໃຊ້ໄດ້ຢ່າງເດັດຂາດ;

11. ສູນດັດສ້າງ ຫມາຍເຖິງ ສະຖານທີ່ສຶກສາອົບຮົມ, ດັດສ້າງທາງດ້ານບໍລິຫານ ຕໍ່ ຜູ້ກະທຳຜິດທາງອາຍາ ໃນສະຖານເປົາບາງ.

#### ມາດຕາ 4 (ໃຫມ່). ນະໂຍບາຍກຽວກັບວຽກງານ ຂອງອົງການໄອຍະການປະຊາຊົນ

ລັດສົ່ງເສີມ ແລະ ສ້າງເງື່ອນໄຂສະດວກ ໃນດ້ານຕ່າງໆ ໃຫ້ແກ່ການເຄື່ອນໄຫວປະຕິບັດໜ້າທີ່ ຂອງອົງການໄອຍະການປະຊາຊົນ ດ້ວຍການວາງນະໂຍບາຍ, ລະບຽບກົດຫມາຍ, ບຸກຄະລາກອນ , ສະໜອງງົບ ປະມານ, ພາຫະນະ ແລະ ອຸປະກອນຮັບໃຊ້ທີ່ຈຳເປັນ ແນໃສ່ເຮັດໃຫ້ການຕິດຕາມ ກວດກາການປະຕິບັດກົດ ຫມາຍ ມີປະສິດທິຜົນ, ໂປ່ງໃສ ແລະ ຍຸຕິທຳ, ປະກອບສ່ວນເຂົ້າໃນການຄຸ້ມ ຄອງລັດ, ຄຸ້ມຄອງເສດຖະກິດ-ສັງ ຄົມ ໃຫ້ມີຄວາມເຂັ້ມແຂງ, ທັງຮັບປະກັນຜົນປະໂຫຍດຂອງລັດ , ສັງຄົມ, ສິດ ແລະ ຜົນປະໂຫຍດອັນຊອບທຳ ຂອງພົນລະເມືອງ.

ລັດ ສົ່ງເສີມ ແລະ ຊຸກຍູ້ການໂຄສະນາ, ສຶກສາອົບຮົມກົດຫມາຍ ໃຫ້ປະຊາຊົນຮັບຮູ້, ເຂົ້າໃຈ ແລະ ປະຕິບັດໃຫ້ຖືກຕ້ອງ, ເຂັ້ມງວດ ເພື່ອສ້າງປັດໄຈ ໃນການສ້າງລັດແຫ່ງກົດຫມາຍເທື່ອລະກ້າວ.

#### ມາດຕາ 5 (ໃຫມ່). ຫລັກການ ກຽວກັບວຽກງານຂອງອົງການໄອຍະການປະຊາຊົນ

ອົງການໄອຍະການປະຊາຊົນ ເຄື່ອນໄຫວວຽກງານຂອງຕົນ ບົນພື້ນຖານຫລັກການ ດັ່ງນີ້:

1. ຮັບປະກັນຄວາມສັກສິດຂອງກົດຫມາຍ;
2. ຮັບປະກັນ ການຕິດຕາມກວດກາການປະຕິບັດກົດຫມາຍ ຢ່າງຮອບດ້ານ, ຄົບ ຖ້ວນ ແລະ ພາວະວິໄສ;
3. ຮັບປະກັນຄວາມຊັດເຈນ, ຍຸຕິທຳ, ທັນເວລາ ແລະ ເປີດເຜີຍຕາມລະບຽບການ;
4. ຮັບປະກັນ ລະບອບລວມສູນເປັນເອກະພາບຕາມສາຍຕັ້ງ ແລະ ລະບອບ ຫົວໜ້າ;
5. ຮັບປະກັນໃຫ້ຜູ້ກະທຳຜິດ ໄດ້ຮັບການລົງໂທດຕາມກົດຫມາຍ ແລະ ບໍ່ໃຫ້ຜູ້ບໍ່ໄດ້ ກະທຳຜິດ ຖືກລົງໂທດ;
6. ຮັບປະກັນ ການປະສານສົມທົບກັບພາກສ່ວນຕ່າງໆ ທີ່ກຽວຂ້ອງໃນການປະຕິບັດ ວຽກງານ.

#### ມາດຕາ 6. ການພິຈາລະນາ ຄຳຮ້ອງພ້ອງ ແລະ ຄຳສະເໜີ

ຫົວໜ້າອົງການໄອຍະການປະຊາຊົນທຸກຂັ້ນ ພິຈາລະນາ ຄຳຮ້ອງພ້ອງ ແລະ ຄຳສະເໜີ ຂອງ ອົງການຈັດຕັ້ງລັດ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ວິສາຫະກິດ ແລະ ພົນລະເມືອງ ຕາມກຳນົດເວລາທີ່ກົດຫມາຍໄດ້ບົ່ງໄວ້, ວາງມາດຕະການທີ່ຈຳເປັນ ເພື່ອຟື້ນຟູສິດທິ

ໄດ້ຖືກລະເມີດ, ປົກປັກຮັກສາສິດ ແລະ ຜົນປະໂຫຍດ ຂອງການຈັດຕັ້ງດັ່ງກ່າວ, ສິດ ແລະ ຜົນປະໂຫຍດອັນຊອບທຳ ຂອງພົນລະເມືອງ.

### **ມາດຕາ 7 (ໃໝ່). ການປົກປ້ອງ**

ຫົວໜ້າ, ຮອງຫົວໜ້າອົງການໄອຍະການ, ພະນັກງານໄອຍະການປະຊາຊົນ, ຜູ້ຊ່ວຍພະນັກງານໄອຍະການປະຊາຊົນ ລວມທັງຜູ້ເຂົ້າຮ່ວມ ໃນວຽກງານຕິດຕາມກວດກາ ເຊັ່ນ ຜູ້ລາຍງານ, ຜູ້ໃຫ້ຂໍ້ມູນຂ່າວສານ, ພະຍານ, ຜູ້ຊ່ວຍຊານ ຕ້ອງໄດ້ຮັບການປົກປ້ອງຕາມລະບຽບກົດໝາຍ ຈາກການບັງຄັບ, ນາບຊູ່ ແລະ ການກະທຳທີ່ເປັນອັນຕະລາຍຕໍ່ຊີວິດ, ສຸຂະພາບ ຫລື ຊັບສິນ.

### **ມາດຕາ 8 (ໃໝ່). ການຮ່ວມມືສາກົນ**

ລັດ ສົ່ງເສີມການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານຂອງອົງການໄອຍະການປະຊາຊົນ ເປັນຕົ້ນການຮ່ວມມືທາງດ້ານກົດໝາຍ ແລະ ຍຸຕິທຳ ດ້ວຍການແລກປ່ຽນບົດຮຽນ, ຂໍ້ມູນຂ່າວສານ, ເຕັກໂນໂລຊີ, ການຝຶກອົບຮົມ ຫຼື ສຳມະນາ, ຍົກລະດັບຄວາມຮູ້, ຄວາມສາມາດທາງດ້ານວິຊາການ ເພື່ອພັດທະນາວຽກງານ ຂອງອົງການໄອຍະການປະຊາຊົນ ໃຫ້ມີຄຸນນະພາບ, ເຂັ້ມແຂງ ແລະ ທັນສະໄໝ ລວມທັງການປະຕິບັດ ສົນທິສັນຍາ ແລະ ສັນຍາ ທີ່ສປປ ລາວ ເປັນພາຄີ.

## **ພາກທີ II**

### **ອົງການໄອຍະການປະຊາຊົນ**

#### **ຫມວດທີ 1**

#### **ທີ່ຕັ້ງ, ພາລະບົດບາດ, ສິດ ແລະ ຫນ້າທີ່**

### **ມາດຕາ 9. ທີ່ຕັ້ງ ແລະ ພາລະບົດບາດ ຂອງອົງການໄອຍະການປະຊາຊົນ**

ອົງການໄອຍະການປະຊາຊົນ ແມ່ນ ອົງການຕິດຕາມກວດກາຂອງລັດ, ມີພາລະບົດບາດ ຕິດຕາມ ແລະ ກວດກາ ການເຄົາລົບ ແລະ ປະຕິບັດກົດໝາຍ ຂອງບັນດາກະຊວງ, ອົງການ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ອົງການປົກຄອງທ້ອງຖິ່ນ, ວິສາຫະກິດ, ພົນລະເມືອງ ເພື່ອໃຫ້ມີຄວາມຖືກຕ້ອງ ແລະ ເປັນເອກະພາບ ແລະ ສິ່ງຟ້ອງຜູ້ຖືກຫາຂຶ້ນ ສານຕາມກົດໝາຍ.

## ມາດຕາ 10. ສິດ ແລະ ໜ້າທີ່ລວມ ຂອງອົງການໄອຍະການປະຊາຊົນ

ອົງການໄອຍະການປະຊາຊົນ ມີສິດ ແລະ ໜ້າທີ່ລວມ ດັ່ງນີ້:

1. ຕິດຕາມກວດກາການເຄົາລົບ ແລະ ປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ ຂອງບັນດາກະຊວງ, ອົງການ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ອົງການປົກຄອງທ້ອງຖິ່ນ, ວິສາຫະກິດ ແລະ ພົນລະເມືອງ. ການຕິດຕາມກວດການີ້ ເອີ້ນວ່າ ການຕິດຕາມກວດກາທົ່ວໄປ;
2. ຕິດຕາມກວດກາການປະຕິບັດກົດໝາຍ ຂອງ ອົງການສືບສວນ - ສອບສວນ;
3. ດຳເນີນການສືບສວນ - ສອບສວນ ຄະດີໃດໜຶ່ງ ເປັນບາງສ່ວນ ຫລື ທັງໝົດ ຕາມທີ່ກົດໝາຍໄດ້ກຳນົດໄວ້;
4. ສັ່ງຟ້ອງຜູ້ຖືກຫາ ຂຶ້ນສານ;
5. ຕິດຕາມກວດກາການປະຕິບັດກົດໝາຍ ໃນການດຳເນີນຄະດີຢູ່ສານ;
6. ຕິດຕາມກວດກາການປະຕິບັດ ຄຳສັ່ງ, ຄຳຊີ້ຂາດ, ຄຳຕັດສິນ, ຄຳພິພາກສາ ຂອງສານ ທີ່ໃຊ້ໄດ້ຢ່າງເດັດຂາດແລ້ວ;
7. ຕິດຕາມກວດກາການປະຕິບັດກົດໝາຍໃນສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ ແລະ ສະຖານທີ່ປະຕິບັດມາດຕະການບັງຄັບອື່ນ ຂອງສານ;
8. ຕິດຕາມກວດກາການຄົ້ນຄວ້າ, ການສະເໜີ ແລະ ການຈັດຕັ້ງປະຕິບັດ ການໃຫ້ອະໄພຍະໂທດ ຕາມລັດຖະດຳລັດ ຂອງປະທານປະເທດ;
9. ປະສານສົມທົບ ກັບອົງການສືບສວນ-ສອບສວນ ແລະ ອົງການອື່ນທີ່ກ່ຽວຂ້ອງ ດຳເນີນການ ສະກັດກັ້ນ, ຕ້ານອາດຊະຍາກຳ ຫລື ການກະທຳຜິດ ແລະ ການລະເມີດກົດໝາຍອື່ນ ພ້ອມທັງລົບລ້າງບັນດາສາເຫດ ແລະ ເງື່ອນໄຂ ທີ່ພາໃຫ້ການກະທຳຜິດເກີດຂຶ້ນ;
10. ຮູ້ພື້ນຄະດີ ຕາມກົດໝາຍ ໃນກໍລະນີທີ່ມີຫຼັກຖານໃຫມ່;
11. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

### ຫມວດທີ 2

## ລະບົບການຈັດຕັ້ງ ອົງການໄອຍະການປະຊາຊົນ

## ມາດຕາ 11. ລະບົບການຈັດຕັ້ງ ອົງການໄອຍະການປະຊາຊົນ

ລະບົບການຈັດຕັ້ງ ອົງການໄອຍະການປະຊາຊົນ ປະກອບດ້ວຍ:

1. ອົງການໄອຍະການປະຊາຊົນສູງສຸດ;
2. ອົງການໄອຍະການປະຊາຊົນພາກ;
3. ອົງການໄອຍະການປະຊາຊົນແຂວງ, ນະຄອນ;
4. ອົງການໄອຍະການປະຊາຊົນເຂດ;
5. ອົງການໄອຍະການທະຫານ.

## ມາດຕາ 12. ອົງການໄອຍະການປະຊາຊົນສູງສຸດ

ອົງການໄອຍະການປະຊາຊົນສູງສຸດ ແມ່ນ ອົງການຕິດຕາມກວດກາສູງສຸດ ຂອງລະບົບ ອົງການໄອຍະການປະຊາຊົນ, ມີພາລະບົດບາດ ຊີ້ນຳ, ນຳພາ ອົງການໄອຍະການປະຊາຊົນຂັ້ນລຸ່ມ ແລະ ອົງການໄອຍະການທະຫານ ໃນການຕິດຕາມກວດກາການປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ ໃນທົ່ວປະເທດ.

## ມາດຕາ 13. ສິດ ແລະ ໜ້າທີ່ ຂອງ ອົງການໄອຍະການປະຊາຊົນສູງສຸດ

ອົງການໄອຍະການປະຊາຊົນສູງສຸດ ມີ ສິດ ແລະ ໜ້າທີ່ ດັ່ງນີ້:

1. ຕິດຕາມກວດກາການປະຕິບັດກົດໝາຍ ໃນຂອບເຂດທົ່ວປະເທດ;
2. ຕິດຕາມກວດກາການປະຕິບັດໜ້າທີ່ ຂອງອົງການໄອຍະການປະຊາຊົນຂັ້ນລຸ່ມ ແລະ ອົງການ ໄອຍະການທະຫານ;
3. ແນະນຳ, ອະທິບາຍ ເນື້ອໃນຂອງກົດໝາຍ ໃນຂົງເຂດທີ່ຕົນຮັບຜິດຊອບ ແລະ ສະໜອງຂໍ້ມູນຂ່າວສານທາງດ້ານກົດໝາຍ ໃຫ້ອົງການໄອຍະການປະຊາຊົນ ຂັ້ນລຸ່ມ ແລະ ອົງການໄອຍະການທະຫານ;
4. ອຳນວຍຄວບຄຸມ, ຄຸ້ມຄອງທາງດ້ານການຈັດຕັ້ງ ແລະ ການເຄື່ອນໄຫວ ຂອງ ອົງການໄອຍະການປະຊາຊົນ ຂັ້ນຂອງຕົນ ແລະ ຂັ້ນລຸ່ມ;
5. ສ້າງແຜນບຳລຸງ ແລະ ຍົກລະດັບພະນັກງານ ປະຈຳອົງການໄອຍະການ ປະຊາຊົນ;
6. ຄົ້ນຄວ້າ ແລະ ສັງລວມ ກ່ຽວກັບການເຄື່ອນໄຫວວຽກງານ ຂອງ ອົງການໄອຍະ ການປະຊາຊົນ, ວຽກງານສະຖິຕິຄະດີ, ຜູ້ຖືກຫາ ແລະ ນັກໂທດ ໃນທົ່ວປະເທດ;
7. ປະສານສົມທົບ ກັບພາກສ່ວນອື່ນທີ່ກ່ຽວຂ້ອງ ໃນການປະຕິບັດໜ້າທີ່ວຽກງານ ຂອງຕົນ;
8. ພົວພັນ ແລະ ຮ່ວມມືກັບຕ່າງປະເທດ ກ່ຽວກັບວຽກງານກົດໝາຍ ແລະ ຍຸຕິທຳ;
9. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

#### ມາດຕາ 14. ອົງການໄອຍະການປະຊາຊົນພາກ

ອົງການໄອຍະການປະຊາຊົນພາກ ແມ່ນອົງການໜຶ່ງ ໃນລະບົບອົງການໄອຍະການປະຊາຊົນ , ມີພາລະບົດບາດ ຕິດຕາມກວດກາການປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ ໃນຂອບເຂດພາກ ທີ່ຕົນຮັບຜິດຊອບ.

ອົງການໄອຍະການປະຊາຊົນພາກ ສ້າງຕັ້ງຂຶ້ນຢູ່ພາກເໜືອ, ພາກກາງ ແລະ ພາກໃຕ້ ຂອງ ສປປ ລາວ.

ອົງການໄອຍະການປະຊາຊົນແຂວງ, ນະຄອນທີ່ຂຶ້ນກັບ ອົງການໄອຍະການປະຊາຊົນພາກ ແລະ ທີ່ຕັ້ງ ຂອງອົງການໄອຍະການປະຊາຊົນພາກ ໃນແຕ່ລະພາກນັ້ນ ໄດ້ກຳນົດໄວ້ໃນລະບຽບການສະເພາະ.

#### ມາດຕາ 15. ສິດ ແລະ ໜ້າທີ່ ຂອງ ອົງການໄອຍະການປະຊາຊົນພາກ

ໃນຂອບເຂດຄວາມຮັບຜິດຊອບຂອງຕົນ ອົງການໄອຍະການປະຊາຊົນພາກ ມີ ສິດ ແລະ ໜ້າທີ່ ດັ່ງນີ້:

1. ຕິດຕາມກວດກາການປະຕິບັດກົດໝາຍ ໃນຂອບເຂດພາກ;
2. ຕິດຕາມກວດກາການປະຕິບັດໜ້າທີ່ ຂອງ ອົງການໄອຍະການປະຊາຊົນແຂວງ, ນະຄອນ;
3. ແນະນຳ ແລະ ສະໜອງຂໍ້ມູນຂ່າວສານທາງດ້ານກົດໝາຍ ໃຫ້ແກ່ອົງການໄອຍະການປະຊາ ຊົນແຂວງ, ນະຄອນ;
4. ອຳນວຍຄວບຄຸມ, ຄຸ້ມຄອງທາງດ້ານການຈັດຕັ້ງ ແລະ ການເຄື່ອນໄຫວຂອງ ອົງການໄອຍະການປະຊາຊົນຂັ້ນຂອງຕົນ ແລະ ອົງການໄອຍະການປະຊາຊົນແຂວງ , ນະຄອນ;
5. ຄົ້ນຄວ້າ ແລະ ສັງລວມ ການລາຍງານ ກ່ຽວກັບການປະຕິບັດວຽກງານ ຂອງ ອົງການໄອຍະການປະຊາຊົນແຂວງ, ນະຄອນ, ວຽກງານສະຖິຕິຄະດີ, ຜູ້ຖືກຫາ ແລະ ນັກໂທດ;
6. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

#### ມາດຕາ 16. ອົງການໄອຍະການປະຊາຊົນແຂວງ, ນະຄອນ

ອົງການໄອຍະການປະຊາຊົນແຂວງ, ນະຄອນ ແມ່ນ ອົງການໜຶ່ງໃນລະບົບອົງການໄອຍະການປະຊາຊົນ, ມີພາລະບົດບາດ ຕິດຕາມກວດກາ ການປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ ຢູ່ ໃນຂອບເຂດແຂວງ, ນະຄອນ ແລະ ສັງພ້ອງຜູ້ຖືກຫາຂັ້ນສານ.

## ມາດຕາ 17. ສິດ ແລະ ໜ້າທີ່ ຂອງ ອົງການໄອຍະການປະຊາຊົນແຂວງ, ນະຄອນ

ໃນຂອບເຂດຄວາມຮັບຜິດຊອບຂອງຕົນ ອົງການໄອຍະການປະຊາຊົນແຂວງ, ນະຄອນ ມີ ສິດ ແລະ ໜ້າທີ່ ດັ່ງນີ້:

1. ຕິດຕາມກວດກາການປະຕິບັດກົດໝາຍ ໃນຂອບເຂດແຂວງ, ນະຄອນ;
2. ຕິດຕາມກວດກາການປະຕິບັດໜ້າທີ່ ຂອງອົງການໄອຍະການປະຊາຊົນແຂວງ;
3. ແນະນຳ ແລະ ສະໜອງຂໍ້ມູນຂ່າວສານທາງດ້ານກົດໝາຍ ໃຫ້ແກ່ອົງການໄອຍະການປະຊາຊົນແຂວງ;
4. ອຳນວຍຄວບຄຸມ, ຄຸ້ມຄອງທາງດ້ານການຈັດຕັ້ງ ແລະ ການເຄື່ອນໄຫວ ຂອງ ອົງການໄອຍະການປະຊາຊົນຂັ້ນຂອງຕົນ ແລະ ອົງການໄອຍະການປະຊາຊົນແຂວງ;
5. ຄົ້ນຄວ້າ ແລະ ສັງລວມ ການລາຍງານ ກ່ຽວກັບການປະຕິບັດວຽກງານຂອງ ອົງການໄອຍະການປະຊາຊົນແຂວງ, ວຽກງານສະຖິຕິຄະດີ, ຜູ້ຖືກຫາ ແລະ ນັກໂທດ;
6. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

## ມາດຕາ 18 (ໃຫມ່). ອົງການໄອຍະການປະຊາຊົນແຂວງ

ອົງການໄອຍະການປະຊາຊົນແຂວງ ແມ່ນ ອົງການໜຶ່ງໃນລະບົບອົງການໄອຍະການປະຊາຊົນ, ມີພະລະບົດບາດ ຕິດຕາມກວດກາການປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ ຢູ່ໃນຂອບເຂດເມືອງ ທີ່ຂຶ້ນກັບເຂດຂອງຕົນ ແລະ ສັງພ້ອງຜູ້ຖືກຫາ ຂັ້ນສານ.

ອົງການໄອຍະການປະຊາຊົນແຂວງ ສ້າງຕັ້ງຂຶ້ນ ໂດຍເອົາເມືອງໃດໜຶ່ງ ຫລື ຫລາຍເມືອງ ມາໂຮມເຂົ້າກັນເປັນເຂດໜຶ່ງ ຕາມສະພາບພູມສາດ, ການຂະຫຍາຍຕົວທາງດ້ານເສດຖະກິດ-ສັງຄົມ ຫລື ມີຄະດີເກີດຂຶ້ນຫລາຍ.

ສຳລັບເມືອງທີ່ຢູ່ພາຍໃນແຂວງ ຊຶ່ງບໍ່ມີອົງການໄອຍະການປະຊາຊົນແຂວງຕັ້ງຢູ່ນັ້ນ ໃຫ້ມີພະນັກງານ ໄອຍະການປະຊາຊົນ ໜຶ່ງ ຫາ ສອງຄົນປະຈຳຢູ່ ເພື່ອປະຕິບັດສິດ ແລະ ໜ້າທີ່ ຂອງ ອົງການໄອຍະການປະຊາຊົນແຂວງ ຕາມທີ່ກົດໝາຍໄດ້ກຳນົດໄວ້.

ໃນກໍລະນີທີ່ ອົງການໄອຍະການປະຊາຊົນແຂວງໃດໜຶ່ງ ຫາກບໍ່ທັນສາມາດເຄື່ອນໄຫວໄດ້ ຕາມພາລະບົດບາດນັ້ນ ຫົວໜ້າອົງການໄອຍະການປະຊາຊົນສູງສຸດ ມີສິດຕິກລົງມອບສິດ ແລະ ໜ້າທີ່ໃຫ້ ອົງການ ໄອຍະການປະຊາຊົນແຂວງ ທີ່ຢູ່ໃກ້ຄຽງ ຮັບຜິດຊອບວຽກງານ ແທນຊົ່ວຄາວ.

## ມາດຕາ 19 (ໃຫມ່). ສິດ ແລະ ໜ້າທີ່ ຂອງ ອົງການໄອຍະການປະຊາຊົນແຂວງ

ໃນຂອບເຂດຄວາມຮັບຜິດຊອບຂອງຕົນ ອົງການໄອຍະການປະຊາຊົນແຂວງ ມີ ສິດ ແລະ ໜ້າ



ທີ່ດັ່ງນີ້:

1. ຕິດຕາມກວດກາການປະຕິບັດກົດໝາຍ ໃນຂອບເຂດເມືອງ ທີ່ຂຶ້ນກັບຕົນ;
2. ອຳນວຍຄວບຄຸມ, ຄຸ້ມຄອງທາງດ້ານການຈັດຕັ້ງ ແລະ ການເຄື່ອນໄຫວ;
3. ຄົ້ນຄວ້າ ແລະ ສັງລວມການຈັດຕັ້ງປະຕິບັດໜ້າທີ່ວຽກງານ, ເກັບກຳສະຖິຕິ ຄະດີ, ຜູ້ຖືກ ຫາ ແລະ ນັກໂທດ;
4. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

### ມາດຕາ 20 (ໃຫມ່). ອົງການໄອຍະການທະຫານ

ອົງການໄອຍະການທະຫານ ແມ່ນ ອົງການໜຶ່ງໃນລະບົບອົງການໄອຍະການປະຊາຊົນ, ມີ ພາລະບົດບາດ ໃນການຕິດຕາມກວດກາການປະຕິບັດກົດໝາຍ ໃນຂົງເຂດວຽກງານການທະຫານ, ໃນ ຂອບເຂດຕັ້ງທັບຂອງທະຫານ ແລະ ສັ່ງພ້ອງຜູ້ຖືກຫາ ຂຶ້ນສານທະຫານ.

### ມາດຕາ 21 (ໃຫມ່). ລະບົບ ອົງການໄອຍະການທະຫານ

ອົງການໄອຍະການທະຫານ ປະກອບດ້ວຍ:

1. ອົງການໄອຍະການທະຫານຂັ້ນສູງ;
2. ອົງການໄອຍະການທະຫານພາກ;
3. ອົງການໄອຍະການທະຫານກອງພົນ;
4. ອົງການໄອຍະການທະຫານກອງພັນໃຫຍ່ເອກະລາດ;
5. ອົງການໄອຍະການທະຫານແຂວງ, ນະຄອນ.

ໂຄງປະກອບ ການຈັດຕັ້ງ, ບຸກຄະລາກອນ, ສິດ ແລະ ໜ້າທີ່ ຂອງອົງການໄອຍະການ ທະຫານ ໄດ້ກຳນົດໄວ້ໃນນິຕິກຳສະເພາະ.

## ຫມວດທີ 3

### ໂຄງປະກອບ ການຈັດຕັ້ງ ແລະ ບຸກຄະລາກອນ

### ມາດຕາ 22 (ໃຫມ່). ໂຄງປະກອບການຈັດຕັ້ງ

ເພື່ອຮັບປະກັນການປະຕິບັດໜ້າທີ່ ແລະ ການເຄື່ອນໄຫວວຽກງານຂອງຕົນ ອົງການໄອຍະ ການປະຊາຊົນ ມີ ໂຄງປະກອບ ດັ່ງນີ້:

1. ອົງການໄອຍະການປະຊາຊົນສູງສຸດມີ ຄະນະກຳມະການໄອຍະການປະຊາຊົນ , ຫ້ອງການ,

ບັນດາກົມ, ສະຖາບັນຄົ້ນຄວ້າ ແລະ ຝັກອົບຮົມໄອຍະການ, ພະແນກ ແລະ ຂະແໜງ;

2. ອົງການໄອຍະການປະຊາຊົນພາກ ມີ ຫ້ອງການ, ພະແນກ ແລະ ຂະແໜງ;
3. ອົງການໄອຍະການປະຊາຊົນແຂວງ, ນະຄອນ ມີ ຫ້ອງການ, ຂະແໜງ ແລະ ໜ່ວຍງານ;
4. ອົງການໄອຍະການປະຊາຊົນເຂດ ມີ ຫ້ອງການ ແລະ ໜ່ວຍງານ.

ການເຄື່ອນໄຫວ ຂອງອົງການໄອຍະການປະຊາຊົນ ດັ່ງກ່າວໄດ້ກຳນົດໄວ້ໃນລະບຽບ ການສະເພາະ.

### ມາດຕາ 23 (ໃຫມ່). ຄະນະກຳມະການໄອຍະການປະຊາຊົນ

ຄະນະກຳມະການໄອຍະການປະຊາຊົນ ແມ່ນ ການຈັດຕັ້ງຂອງອົງການ ໄອຍະການປະຊາຊົນສູງສຸດ, ມີພາລະບົດບາດ ຕົກລົງບັນຫາທີ່ມີຄວາມສຳຄັນ ແລະ ມີລັກສະນະຍຸດທະສາດກ່ຽວກັບວຽກງານຂອງອົງການໄອຍະການປະຊາຊົນ ເພື່ອຮັບປະກັນເຮັດໃຫ້ລະບົບອົງການໄອຍະການປະຊາຊົນ ເຄື່ອນໄຫວຢ່າງມີປະສິດທິພາບ.

ຄະນະກຳມະການໄອຍະການປະຊາຊົນ ປະກອບດ້ວຍ ຫົວໜ້າອົງການໄອຍະການປະຊາຊົນສູງສຸດ ເປັນປະທານ, ບັນດາຮອງຫົວໜ້າອົງການໄອຍະການປະຊາຊົນສູງສຸດ ເປັນຮອງປະທານ, ຫົວໜ້າ ຫ້ອງການ, ບັນດາຫົວໜ້າກົມ ແລະ ພະນັກງານໄອຍະການປະຊາຊົນ ຈຳນວນໜຶ່ງ ຂອງອົງການໄອຍະການປະຊາຊົນສູງສຸດ ເປັນກຳມະການ ໂດຍແມ່ນ ຄະນະປະຈຳສະພາແຫ່ງຊາດ ເປັນຜູ້ແຕ່ງຕັ້ງ ຕາມການສະເໜີ ຂອງຫົວໜ້າອົງການໄອຍະການປະຊາຊົນສູງສຸດ. ຈຳນວນສະມາຊິກ ຂອງຄະນະກຳມະການໄອຍະການປະຊາຊົນ ບໍ່ໃຫ້ເກີນສິບຫ້າຄົນ.

ຄະນະກຳມະການໄອຍະການປະຊາຊົນ ເຄື່ອນໄຫວວຽກງານຂອງຕົນ ດ້ວຍການເປີດກອງປະຊຸມຢ່າງໜ້ອຍສາມເດືອນຕໍ່ເທື່ອ ຕາມການຮຽກໂຮມ ຂອງຫົວໜ້າອົງການໄອຍະການປະຊາຊົນສູງສຸດ.

ມະຕິກອງປະຊຸມ ຂອງຄະນະກຳມະການໄອຍະການປະຊາຊົນ ຖືເອົາຕາມສ່ວນຫລາຍ. ໃນກໍລະນີທີ່ມີຄະແນນສູງເທົ່າກັນ ໃຫ້ປະຕິບັດຕາມຄຳເຫັນ ຝ່າຍທີ່ຫົວໜ້າອົງການໄອຍະການປະຊາຊົນສູງສຸດ ເຫັນດີນຳ.

### ມາດຕາ 24 (ໃຫມ່). ໂຄງປະກອບບຸກຄະລາກອນ ຂອງ ອົງການໄອຍະການປະຊາຊົນ

ອົງການໄອຍະການປະຊາຊົນ ປະກອບດ້ວຍ ບຸກຄະລາກອນ ດັ່ງນີ້:

1. ຫົວໜ້າອົງການໄອຍະການປະຊາຊົນສູງສຸດ, ບັນດາຮອງຫົວໜ້າອົງການໄອຍະການ ປະ ຊາຊົນສູງສຸດ ໃນນີ້ໜຶ່ງທ່ານ ເປັນ ຫົວໜ້າອົງການໄອຍະການທະຫານ ຂັ້ນສູງ;
2. ຫົວໜ້າອົງການໄອຍະການປະຊາຊົນພາກ, ບັນດາຮອງຫົວໜ້າ ອົງການໄອຍະການປະ ຊາຊົນພາກ;
3. ຫົວໜ້າອົງການໄອຍະການປະຊາຊົນ ແຂວງ, ນະຄອນ, ບັນດາຮອງຫົວໜ້າ ອົງການ ໄອຍະການປະຊາຊົນແຂວງ, ນະຄອນ;
4. ຫົວໜ້າອົງການໄອຍະການປະຊາຊົນເຂດ, ບັນດາຮອງຫົວໜ້າ ອົງການໄອຍະການປະ ຊາຊົນເຂດ.

ນອກຈາກນີ້ ອົງການໄອຍະການປະຊາຊົນແຕ່ລະຂັ້ນ ຍັງມີບັນດາພະນັກງານໄອຍະການປະຊາ ຊົນ, ຜູ້ຊ່ວຍພະນັກງານໄອຍະການປະຊາຊົນ ແລະ ພະນັກງານບໍລິຫານ.

**ມາດຕາ 25. ມາດຕະຖານ ຂອງ ຫົວໜ້າອົງການໄອຍະການປະຊາຊົນ ແລະ ພະນັກງານໄອຍະການປະຊາ ຊົນ**

ຫົວໜ້າອົງການໄອຍະການປະຊາຊົນ ແລະ ພະນັກງານໄອຍະການປະຊາຊົນ ຕ້ອງມີ ມາດຕະຖານລວມ ດັ່ງນີ້:

1. ເປັນພົນລະເມືອງລາວ ໂດຍກຳເນີດ ທີ່ມີອາຍຸແຕ່ ຊາວທ້າຍີ ຂຶ້ນໄປ;
2. ເປັນຜູ້ມີຄຸນທາດການເມືອງໜັກແໜ້ນ, ມີຄຸນສົມບັດສິນທຳປະຕິວັດ, ມີຈັນຍາທຳດີ, ມີ ຄວາມສັດຊື່ບໍລິສຸດ ຕໍ່ ການປະຕິບັດໜ້າທີ່ຂອງຕົນ;
3. ເປັນຜູ້ມີລະດັບການສຶກສາດ້ານກົດໝາຍ ແຕ່ ຂຶ້ນສູງຂຶ້ນໄປ ສຳລັບ ຫົວໜ້າອົງການໄອຍະການປະຊາຊົນ, ແຕ່ຂຶ້ນກາງຂຶ້ນໄປ ສຳລັບພະນັກງານໄອຍະການປະຊາຊົນ, ໄດ້ຜ່ານການຝຶກອົບຮົມຫຼັກສູດວຽກງານໄອຍະການ;
4. ບໍ່ເຄີຍຖືກລົງໂທດທາງອາຍາ ໃນການກະທຳຜິດ ໂດຍເຈດຕະນາ;
5. ເປັນຜູ້ມີສຸຂະພາບດີ.

ຫົວໜ້າອົງການໄອຍະການປະຊາຊົນ ແລະ ພະນັກງານໄອຍະການປະຊາຊົນ ມີ ມາດຕະຖານ, ຊັ້ນ ແລະ ຂັ້ນຂອງຕົນ ຊຶ່ງໄດ້ກຳນົດໄວ້ໃນລະບຽບການສະເພາະ.

**ມາດຕາ 26 (ໃໝ່). ການເລືອກຕັ້ງ, ແຕ່ງຕັ້ງ, ຍົກຍ້າຍ ແລະ ບົດຕຳແໜ່ງ**

ຫົວໜ້າອົງການໄອຍະການປະຊາຊົນສູງສຸດ ຖືກເລືອກຕັ້ງ ຫລື ປົດຕຳແໜ່ງ ໂດຍ ສະພາແຫ່ງຊາດ ຕາມການສະເໜີ ຂອງປະທານປະເທດ, ມີອາຍຸການເທົ່າກັບ ອາຍຸການຂອງສະພາ ແຫ່ງຊາດ.

ຮອງຫົວໜ້າອົງການໄອຍະການປະຊາຊົນສູງສຸດ ຖືກແຕ່ງຕັ້ງ, ຍົກຍ້າຍ ຫລື ປົດຕຳ ແໜ່ງ ໂດຍປະທານປະເທດ ຕາມການສະເໜີ ຂອງຫົວໜ້າອົງການໄອຍະການປະຊາຊົນສູງສຸດ.

ຫົວໜ້າ, ຮອງຫົວໜ້າອົງການໄອຍະການປະຊາຊົນ ພາກ, ແຂວງ, ນະຄອນ, ເຂດ , ພະນັກງານໄອຍະການປະຊາຊົນ, ຜູ້ຊ່ວຍພະນັກງານໄອຍະການປະຊາຊົນ ແລະ ພະນັກງານ ບໍລິຫານ ຂອງອົງການໄອຍະການປະຊາຊົນ ຖືກແຕ່ງຕັ້ງ, ຍົກຍ້າຍ ຫລື ປົດຕຳແໜ່ງ ໂດຍຫົວໜ້າ ອົງການໄອຍະການປະຊາຊົນສູງສຸດ. ສຳລັບ ການແຕ່ງຕັ້ງ, ຍົກຍ້າຍ ຫລື ປົດຕຳແໜ່ງພະນັກ ງານ ຕາມທີ່ໄດ້ບົ່ງໄວ້ ໃນມາດຕາ 29 ຂໍ້ 4 ຂອງກົດໝາຍສະບັບນີ້ ຕ້ອງໄດ້ຮັບຄຳເຫັນດີຈາກຄະນະ ກຳມະການໄອຍະການປະຊາຊົນ.

**ມາດຕາ 27. ສິດ ແລະ ຫນ້າທີ່ ຂອງ ຫົວໜ້າອົງການໄອຍະການປະຊາຊົນສູງສຸດ**

ຫົວໜ້າອົງການໄອຍະການປະຊາຊົນສູງສຸດ ມີສິດ ແລະ ຫນ້າທີ່ ດັ່ງນີ້:

1. ຊີ້ນຳ ແລະ ນຳພາ ການຕິດຕາມກວດກາການເຄົາລົບ ແລະ ປະຕິບັດ ກົດໝາຍ ໃນຂອບເຂດ ທົ່ວປະເທດ;
2. ຊີ້ນຳ, ນຳພາ ແລະ ກວດກາ ການປະຕິບັດວຽກງານຂອງພະນັກງານ ຢູ່ອົງການ ໄອຍະ ການປະຊາຊົນ;
3. ຊີ້ນຳ ວຽກງານຄົ້ນຄວ້າ, ສະເໜີ ຮ່າງກົດໝາຍ ແລະ ນິຕິກຳອື່ນ ຕໍ່ກອງ ປະຊຸມສະພາແຫ່ງຊາດ ຫລື ຕໍ່ຄະນະປະຈຳສະພາແຫ່ງຊາດ ພິຈາລະນາ;
4. ສະເໜີ ຕໍ່ຄະນະປະຈຳສະພາແຫ່ງຊາດ ຕິຄວາມໝາຍຂອງກົດໝາຍ ເພື່ອ ປະຕິບັດໃຫ້ຖືກ ຕ້ອງ ແລະ ເປັນເອກະພາບ;
5. ໃຫ້ຄວາມເຫັນ ກ່ຽວກັບການດຳເນີນຄະດີອາຍາ ຊຶ່ງຫົວໜ້າ, ຮອງຫົວໜ້າ ອົງການໄອຍະ ການ ປະຊາຊົນ, ພະນັກງານໄອຍະການປະຊາຊົນ ແລະ ຜູ້ຊ່ວຍ ພະນັກງານໄອຍະການ ປະຊາຊົນ ທີ່ຖືກຫາວ່າ ເປັນຜູ້ກະທຳຜິດ;
6. ລົບລ້າງຄຳສັ່ງຂອງຫົວໜ້າອົງການໄອຍະການປະຊາຊົນຂັ້ນລຸ່ມທີ່ບໍ່ຖືກຕ້ອງຕາມ ກົດໝາຍ;
7. ເຮັດຄຳຖະແຫລງ ກ່ຽວກັບຄະດີ ຕໍ່ສານປະຊາຊົນສູງສຸດ;
8. ສະເໜີຄັດຄ້ານ ຄຳຕັດສິນ ຫລື ຄຳພິພາກສາ ຂອງສານປະຊາຊົນຂັ້ນລຸ່ມ;

9. ສະເໜີ ຮີພິນຄະດີ ຕໍ່ສານປະຊາຊົນສູງສຸດ ໃນກໍລະນີທີ່ພົບເຫັນຫລັກຖານ ໃຫມ່ ຕາມ ການເຫັນດີຂອງຄະນະກຳມະການໄອຍະການປະຊາຊົນ;
10. ສະເໜີ ປະທານປະເທດ ແຕ່ງຕັ້ງ ຫລື ປົດຕຳແໜ່ງ ຮອງຫົວໜ້າອົງການໄອຍະການປະຊາຊົນສູງສຸດ;
11. ກຳນົດໂຄງປະກອບກົງຈັກການຈັດຕັ້ງ, ຈຳນວນບຸກຄະລາກອນ ຂອງອົງການໄອຍະການ ປະຊາຊົນ;
12. ແຕ່ງຕັ້ງ, ຍົກຍ້າຍ ຫລື ປົດຕຳແໜ່ງ ຫົວໜ້າ, ຮອງຫົວໜ້າອົງການໄອຍະການປະຊາ ຊົນ, ພະນັກງານໄອຍະການປະຊາຊົນ, ຜູ້ຊ່ວຍພະນັກງານໄອຍະການປະຊາຊົນ ແລະພະ ນັກງານບໍລິຫານ ຂອງອົງການໄອຍະການປະຊາຊົນ;
13. ຮຽກໂຮມ ແລະ ເປັນປະທານ ກອງປະຊຸມ ຄະນະກຳມະການໄອຍະການປະຊາຊົນ;
14. ເຂົ້າຮ່ວມ ກອງປະຊຸມໃຫຍ່ ຜູ້ພິພາກສາ ແລະ ລາຍງານຕໍ່ ຄະນະປະຈຳສະພາແຫ່ງຊາດ ກ່ຽວ ກັບມະຕິກອງປະຊຸມໃຫຍ່ຜູ້ພິພາກສາ ທີ່ເຫັນວ່າບໍ່ຖືກຕ້ອງ ຕາມ ລັດຖະທຳມະນູນແລະ ກົດໝາຍ;
15. ລາຍງານສະພາບການຈັດຕັ້ງ ແລະ ການເຄື່ອນໄຫວວຽກງານຂອງອົງການໄອຍະການປະຊາ ຊົນ ຕໍ່ກອງປະຊຸມສະພາແຫ່ງຊາດ ຫລື ຄະນະປະຈຳສະພາແຫ່ງຊາດ ໃນເວລາທີ່ສະພາແຫ່ງຊາດ ບໍ່ໄດ້ເປີດກອງປະຊຸມ;
16. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 28. ຮອງຫົວໜ້າອົງການໄອຍະການປະຊາຊົນສູງສຸດ**

ຮອງຫົວໜ້າອົງການໄອຍະການປະຊາຊົນສູງສຸດ ມີໜ້າທີ່ຊ່ວຍວຽກຫົວໜ້າອົງການໄອຍະການປະຊາຊົນສູງສຸດ ໃນການປະຕິບັດໜ້າທີ່ ແລະ ຈະໄດ້ຮັບຜິດຊອບວຽກງານໃດໜຶ່ງສະເພາະ ຕາມການມອບໝາຍ ຂອງຫົວໜ້າອົງການໄອຍະການປະຊາຊົນສູງສຸດ.

ໃນກໍລະນີທີ່ ຫົວໜ້າອົງການໄອຍະການປະຊາຊົນສູງສຸດ ຕິດຂັດ ແມ່ນ ຮອງຫົວໜ້າອົງການໄອຍະການປະຊາຊົນສູງສຸດ ທີ່ໄດ້ຮັບການມອບໝາຍ ເປັນຜູ້ຮັກສາການແທນ.

**ມາດຕາ 29 (ໃຫມ່). ສິດ ແລະ ໜ້າທີ່ ຂອງ ຄະນະກຳມະການໄອຍະການປະຊາຊົນ**

ຄະນະກຳມະການໄອຍະການປະຊາຊົນ ມີສິດ ແລະ ໜ້າທີ່ ດັ່ງນີ້:

1. ຕົກລົງຮັບຮອງເອົາ ແຜນຍຸດທະສາດ ກ່ຽວກັບການພັດທະນາວຽກງານໄອຍະການ;
2. ຄົ້ນຄວ້າຜ່ານ ຮ່າງ ລະບຽບກົດໝາຍ ຂອງອົງການໄອຍະການປະຊາຊົນ;

3. ຕົກລົງ ຮີ້ພິ້ນຄະດີ ;
4. ຄົ້ນຄວ້າຜ່ານ ກ່ຽວກັບ ການແຕ່ງຕັ້ງ, ຍົກຍ້າຍ ຫລື ປົດຕຳແໜ່ງ ຫົວໜ້າ ແລະ ຮອງ ຫົວໜ້າຫ້ອງການ, ບັນດາກົມ, ສະຖາບັນຄົ້ນຄວ້າ ແລະ ຝຶກອົບຮົມວຽກງານໄອຍະການ ຂອງອົງການໄອຍະການປະຊາຊົນສູງສຸດ , ຫົວໜ້າ ແລະ ຮອງຫົວໜ້າອົງການໄອຍະ ການປະຊາຊົນພາກ, ແຂວງ , ນະຄອນ ແລະ ເຂດ;
5. ຄົ້ນຄວ້າຜ່ານ ກ່ຽວກັບການສ້າງຕັ້ງ ຫລື ຍຸບເລີກ ກົງຈັກຂອງອົງການໄອຍະ ການປະຊາ ຊົນສູງສຸດ;
6. ຄົ້ນຄວ້າ, ຕົກລົງແຜນການ, ແຜນງົບປະມານປະຈຳປີ ຂອງອົງການໄອຍະການ ປະຊາ ຊົນ;
7. ຕົກລົງບັນຫາອື່ນ ທີ່ ຫົວໜ້າອົງການໄອຍະການປະຊາຊົນສູງສຸດ ເຫັນວ່າມີ ຄວາມຈຳເປັນ.

**ມາດຕາ 30. ສິດ ແລະ ຫນ້າທີ່ ຂອງຫົວໜ້າອົງການໄອຍະການປະຊາຊົນພາກ**

ໃນຂອບເຂດຄວາມຮັບຜິດຊອບຂອງຕົນ ຫົວໜ້າອົງການໄອຍະການປະຊາຊົນພາກ ມີສິດ ແລະ ຫນ້າທີ່ ດັ່ງນີ້:

1. ຊີ້ນຳ ແລະ ນຳພາ ການຕິດຕາມກວດກາ ການປະຕິບັດກົດໝາຍ;
2. ຊີ້ນຳ, ນຳພາ ແລະ ກວດກາ ການຈັດຕັ້ງປະຕິບັດຫນ້າທີ່ວຽກງານຂອງອົງການ ໄອຍະການປະຊາຊົນ ພາກ ແລະ ອົງການໄອຍະການປະຊາຊົນແຂວງ, ນະຄອນ;
3. ໃຫ້ຄຳແນະນຳທາງດ້ານກົດໝາຍ ແກ່ອົງການໄອຍະການປະຊາຊົນແຂວງ , ນະຄອນ;
4. ລົບລ້າງຄຳສັ່ງ ຂອງຫົວໜ້າອົງການໄອຍະການປະຊາຊົນຂັ້ນລຸ່ມ ທີ່ບໍ່ຖືກຕ້ອງ ຕາມກົດ ໝາຍ;
5. ເຮັດຄຳຖະແຫລງ ກ່ຽວກັບຄະດີ ຕໍ່ສານປະຊາຊົນພາກ;
6. ສະເໜີຄັດຄ້ານ ຄຳຕັດສິນ ຂອງສານຂັ້ນລຸ່ມ ແລະ ຄຳພິພາກສາ ຂອງສານຂັ້ນ ຂອງຕົນ;
7. ລາຍງານ ສະພາບການຈັດຕັ້ງ ແລະ ການເຄື່ອນໄຫວວຽກງານ ຂອງອົງການໄອ ຍະການ ປະຊາຊົນ ພາກ ຕໍ່ຫົວໜ້າອົງການໄອຍະການປະຊາຊົນສູງສຸດ;
8. ປະຕິບັດສິດ ແລະ ຫນ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 31. ຮອງຫົວໜ້າອົງການໄອຍະການປະຊາຊົນພາກ**

ຮອງຫົວໜ້າອົງການໄອຍະການປະຊາຊົນພາກ ມີໜ້າທີ່ຊ່ວຍວຽກ ຫົວໜ້າອົງການໄອຍະການປະຊາຊົນພາກ ໃນການປະຕິບັດໜ້າທີ່ ແລະ ຈະໄດ້ຮັບຜິດຊອບວຽກງານໃດໜຶ່ງສະເພາະ ຕາມການມອບໝາຍ ຂອງຫົວໜ້າອົງການໄອຍະການປະຊາຊົນພາກ.

ໃນກໍລະນີທີ່ ຫົວໜ້າອົງການໄອຍະການປະຊາຊົນພາກ ຕິດຂັດ ແມ່ນ ຮອງຫົວໜ້າອົງການໄອຍະການປະຊາຊົນພາກ ທີ່ໄດ້ຮັບການມອບໝາຍ ເປັນຜູ້ຮັກສາການແທນ.

### **ມາດຕາ 32. ສິດ ແລະ ໜ້າທີ່ ຂອງ ຫົວໜ້າອົງການໄອຍະການປະຊາຊົນແຂວງ, ນະຄອນ**

ໃນຂອບເຂດຄວາມຮັບຜິດຊອບຂອງຕົນ ຫົວໜ້າອົງການໄອຍະການປະຊາຊົນແຂວງ, ນະຄອນ ມີສິດ ແລະ ໜ້າທີ່ ດັ່ງນີ້:

1. ຊີ້ນຳ ແລະ ນຳພາ ການຕິດຕາມກວດກາການປະຕິບັດກົດໝາຍ;
2. ຊີ້ນຳ, ນຳພາ ແລະ ກວດກາ ການຈັດຕັ້ງປະຕິບັດໜ້າທີ່ວຽກງານຂອງອົງການໄອຍະການປະຊາຊົນຂັ້ນຂອງຕົນ ແລະ ອົງການໄອຍະການປະຊາຊົນເຂດ;
3. ໃຫ້ຄຳແນະນຳທາງດ້ານກົດໝາຍ ແກ່ອົງການໄອຍະການປະຊາຊົນເຂດ;
4. ລົບລ້າງຄຳສັ່ງທີ່ບໍ່ຖືກຕ້ອງຕາມກົດໝາຍ ຂອງຫົວໜ້າອົງການໄອຍະການປະຊາຊົນເຂດ;
5. ເຮັດຄຳຖະແຫລງ ແລະ ສັ່ງຟ້ອງຜູ້ຖືກຫາ ຂຶ້ນສານປະຊາຊົນແຂວງ, ນະຄອນ;
6. ສະເໜີຄັດຄ້ານ ຄຳຕັດສິນຂອງສານຂັ້ນລຸ່ມ, ຄຳຕັດສິນ ແລະ ຄຳພິພາກສາຂອງສານຂັ້ນ ຂອງຕົນ;
7. ລາຍງານ ສະພາບການຈັດຕັ້ງ ແລະ ການເຄື່ອນໄຫວວຽກງານຂອງຕົນ ຕໍ່ ຫົວໜ້າອົງການໄອຍະການປະຊາຊົນພາກ ແລະ ອົງການໄອຍະການປະຊາຊົນສູງສຸດ;
8. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

### **ມາດຕາ 33. ຮອງຫົວໜ້າອົງການໄອຍະການປະຊາຊົນແຂວງ, ນະຄອນ**

ຮອງຫົວໜ້າອົງການໄອຍະການປະຊາຊົນແຂວງ, ນະຄອນ ມີໜ້າທີ່ຊ່ວຍວຽກ ຫົວໜ້າອົງການໄອຍະການປະຊາຊົນແຂວງ, ນະຄອນ ໃນການປະຕິບັດໜ້າທີ່ ແລະ ຈະໄດ້ຮັບຜິດຊອບວຽກງານໃດໜຶ່ງສະເພາະ ຕາມການມອບໝາຍຂອງຫົວໜ້າອົງການໄອຍະການປະຊາຊົນແຂວງ, ນະຄອນ.

ໃນກໍລະນີທີ່ ຫົວໜ້າອົງການໄອຍະການປະຊາຊົນແຂວງ, ນະຄອນ ຕິດຂັດ ແມ່ນ ຮອງຫົວໜ້າອົງການໄອຍະການປະຊາຊົນແຂວງ, ນະຄອນ ທີ່ໄດ້ຮັບການມອບໝາຍນັ້ນ ເປັນຜູ້ຮັກສາການແທນ.

**ມາດຕາ 34 (ໃຫມ່). ສິດ ແລະ ໜ້າທີ່ ຂອງ ຫົວໜ້າອົງການໄອຍະການປະຊາຊົນເຂດ**

ໃນຂອບເຂດຄວາມຮັບຜິດຊອບຂອງຕົນ ຫົວໜ້າອົງການໄອຍະການປະຊາຊົນເຂດ ມີ ສິດ ແລະ ໜ້າທີ່ດັ່ງນີ້:

1. ຊີ້ນຳ ແລະ ນຳພາ ການຕິດຕາມກວດກາການປະຕິບັດກົດໝາຍ ໃນຂອບເຂດ ເມືອງ ທີ່ຂຶ້ນ ກັບຕົນ;
2. ຊີ້ນຳ, ນຳພາ ແລະ ກວດກາ ການຈັດຕັ້ງປະຕິບັດໜ້າທີ່ວຽກງານ ຂອງອົງການ ໄອຍະການປະ ຊາຊົນເຂດ ແລະ ພະນັກງານໄອຍະການປະຊາຊົນ ທີ່ສົ່ງໄປປະຈຳ ຢູ່ເມືອງ;
3. ເຮັດຄຳຖະແຫລງ ແລະ ສົ່ງຟ້ອງຜູ້ຖືກຫາ ຂຶ້ນສານປະຊາຊົນເຂດ;
4. ສະເໜີຄັດຄ້ານ ຄຳຕັດສິນ ຂອງສານປະຊາຊົນເຂດ;
5. ລາຍງານ ສະພາບການຈັດຕັ້ງ ແລະ ການເຄື່ອນໄຫວວຽກງານຂອງຕົນ ຕໍ່ ຫົວໜ້າອົງ ການໄອຍະການປະຊາຊົນ ແຂວງ, ນະຄອນ;
6. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 35 (ໃຫມ່). ຮອງຫົວໜ້າອົງການໄອຍະການປະຊາຊົນເຂດ**

ຮອງຫົວໜ້າອົງການໄອຍະການປະຊາຊົນເຂດ ມີໜ້າທີ່ຊ່ວຍວຽກ ຫົວໜ້າອົງການໄອຍະ ການປະຊາຊົນເຂດ ແລະ ຮັບຜິດ ຊອບວຽກງານໃດໜຶ່ງສະເພາະ ຕາມການມອບໝາຍ ຂອງຫົວໜ້າ ອົງການ ໄອຍະການປະຊາຊົນເຂດ.

ໃນເວລາທີ່ ຫົວໜ້າອົງການໄອຍະການປະຊາຊົນເຂດ ຕິດຂັດ ແມ່ນ ຮອງຫົວໜ້າອົງການ ໄອຍະການປະຊາຊົນເຂດ ທີ່ໄດ້ຮັບການມອບໝາຍນັ້ນ ເປັນຜູ້ຮັກສາການແທນ.

**ມາດຕາ 36 (ໃຫມ່). ສິດ ແລະ ໜ້າທີ່ ຂອງ ພະນັກງານໄອຍະການປະຊາຊົນ**

ຕາມການມອບໝາຍ ຂອງຫົວໜ້າອົງການໄອຍະການປະຊາຊົນ ພະນັກງານໄອຍະການ ປະ ຊາຊົນ ມີສິດ ແລະ ໜ້າທີ່ ດັ່ງນີ້:

1. ດຳເນີນການສືບສວນ-ສອບສວນ ຄະດີ;
2. ເອົາຄຳໃຫ້ການ ຂອງ ໂຈດ, ຈຳເລີຍ ແລະ ບຸກຄົນອື່ນ ທີ່ເຂົ້າຮ່ວມໃນການດຳ ເນີນຄະດີ;
3. ເກັບກຳຂໍ້ມູນຫຼັກຖານ ກ່ຽວກັບຄະດີ;
4. ເຂົ້າຮ່ວມການດຳເນີນຄະດີກັບ ເຈົ້າໜ້າທີ່ສືບສວນ - ສອບສວນ;



5. ຄົ້ນຄວ້າ ສະຫຼຸບ ສຳນວນຄະດີ, ຮ່າງຄຳຖະແຫຼງ ຫລື ຄຳຕົກລົງ ຂອງ ຫົວໜ້າອົງການໄອຍະການປະຊາຊົນ;
6. ເຂົ້າຮ່ວມປະຊຸມສານ ອາຍາ, ແພ່ງ, ການຄ້າ, ຄອບຄົວ ແລະ ເດັກ;
7. ຕິດຕາມກວດກາການປະຕິບັດ ຄຳສັ່ງ, ຄຳຊີ້ຂາດ, ຄຳຕັດສິນ ແລະ ຄຳ ພິພາກສາຂອງສານ ທີ່ໃຊ້ໄດ້ຢ່າງເດັດຂາດ;
8. ຕິດຕາມກວດກາສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດ ສ້າງ;
9. ໄດ້ຮັບການບຳລຸງ ແລະ ຍົກລະດັບ ກຽວກັບວຽກງານໄອຍະການ;
10. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 37 (ໃຫມ່). ສິດ ແລະ ໜ້າທີ່ ຂອງ ຜູ້ຊ່ວຍພະນັກງານໄອຍະການປະຊາຊົນ**

ຕາມການມອບໝາຍ ຂອງພະນັກງານໄອຍະການປະຊາຊົນ ຜູ້ຊ່ວຍ ມີສິດ ແລະ ໜ້າ ທີ່ ດັ່ງນີ້:

1. ເຂົ້າຮ່ວມ ແລະ ບັນທຶກເອົາຄຳໃຫ້ການ ຂອງຜູ້ເຂົ້າຮ່ວມໃນການດຳເນີນຄະດີ;
2. ຊ່ວຍຄົ້ນຄວ້າ, ສະຫຼຸບສຳນວນຄະດີ ແລະ ຮ່າງຄຳຖະແຫຼງ ຂອງຫົວໜ້າ ອົງການໄອຍະການປະຊາຊົນ;
3. ໃສ່ເລກທີຄະດີ, ຈັດສຳນວນຄະດີ ແລະ ເຮັດບັນຊີເອກະສານ, ເກັບມ້ຽນ ແລະ ເຮັດສະຖິ ຕິ ສຳນວນຄະດີ;
4. ເຮັດບັນຊີ ແລະ ຕິດຕາມການເກັບມ້ຽນຂອງກາງຄະດີ;
5. ເຮັດບັນຊີ ແລະ ສະຖິຕິ ຜູ້ຖືກຫາ, ນັກໂທດ;
6. ເຮັດໝາຍຮຽກ, ໝາຍເຊັນ;
7. ໄດ້ຮັບການບຳລຸງ ແລະ ຍົກລະດັບ ກຽວກັບວຽກງານໄອຍະການ;
8. ປະຕິບັດສິດ ແລະ ໜ້າທີ່ອື່ນ ຕາມການມອບໝາຍ.

**ພາກທີ III**

**ການເຄື່ອນໄຫວ ຂອງອົງການໄອຍະການປະຊາຊົນ**

**ຫມວດທີ 1**

**ການຕິດຕາມກວດກາທົ່ວໄປ**

**ມາດຕາ 38 (ໃຫມ່). ການຕິດຕາມກວດກາທົ່ວໄປ**

ການຕິດຕາມກວດກາທົ່ວໄປ ແມ່ນ ການຕິດຕາມກວດກາການປະຕິບັດກົດໝາຍ ຂອງບັນດາ ກະ ຊວງ, ອົງການ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ອົງການ ບົກຄອງທ້ອງຖິ່ນ, ວິສາຫະກິດ ແລະ ພົນລະເມືອງ ເພື່ອໃຫ້ຖືກຕ້ອງ ແລະ ເປັນເອກະພາບ, ຕິດຕາມ ກວດກາການອອກນິຕິກຳ ຂອງບັນດາອົງການຈັດຕັ້ງດັ່ງກ່າວ ເພື່ອໃຫ້ສອດຄ່ອງກັບກົດໝາຍ.

### **ມາດຕາ 39. ສິດ ແລະ ໜ້າທີ່ ຂອງ ອົງການໄອຍະການປະຊາຊົນ ໃນການຕິດຕາມກວດກາທົ່ວ ໄປ**

ໃນການຕິດຕາມກວດກາທົ່ວໄປ ອົງການໄອຍະການປະຊາຊົນ ມີສິດ ແລະ ໜ້າທີ່ ດັ່ງນີ້:

1. ກວດກາການປະຕິບັດກົດໝາຍ ຂອງອົງການລັດ, ແນວລາວສ້າງຊາດ , ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ວິສາຫະກິດ, ລັດຖະກອນ , ພົນລະເມືອງ ແລະ ນິຕິກຳ ຂອງອົງການກ່ຽວຂ້ອງດັ່ງກ່າວ ຕາມຄຳຮ້ອງຟ້ອງ , ຄຳສະເໜີ ຂອງບຸກຄົນ ຫລື ການຈັດຕັ້ງ. ຖ້າເຫັນວ່າ ມີການລະເມີດລະບຽບ ກົດໝາຍ ຕ້ອງສະເໜີ ໃຫ້ອົງການທີ່ກ່ຽວຂ້ອງແກ້ໄຂ. ໃນກໍລະນີທີ່ການລະເມີດ ນັ້ນ ຫາກເປັນການກະທຳຜິດ ທາງອາຍາ ຫົວໜ້າອົງການໄອຍະການ ປະຊາຊົນ ຕ້ອງນຳມາດຳເນີນຄະດີ ຕາມກົດໝາຍ;
2. ທວງເອົາ ນິຕິກຳ ແລະ ເຊີນບຸກຄົນ ຫລື ຜູ້ຕາງໜ້າ ການຈັດຕັ້ງທີ່ ກ່ຽວຂ້ອງ ມາອະທິ ບາຍກ່ຽວກັບການລະເມີດກົດໝາຍ;
3. ສະເໜີ ໂຈະ ຫລື ລົບລ້າງ ນິຕິກຳ ຂອງກະຊວງ, ອົງການ, ແນວລາວ ສ້າງຊາດ, ອົງການຈັດຕັ້ງ ມະຫາຊົນ, ອົງການຈັດຕັ້ງສັງຄົມ, ອົງການບົກຄອງ ທ້ອງຖິ່ນ, ວິສາຫະກິດທີ່ບໍ່ສອດຄ່ອງກັບກົດ ໝາຍ ຕໍ່ອົງການຈັດຕັ້ງ ດັ່ງກ່າວ ຫລື ຕໍ່ອົງການຈັດຕັ້ງຂັ້ນເທິງທີ່ກ່ຽວຂ້ອງ;
4. ສະເໜີ ຕໍ່ກະຊວງ, ອົງການ, ແນວລາວສ້າງຊາດ, ອົງການຈັດຕັ້ງ ມະຫາຊົນ, ອົງການຈັດຕັ້ງສັງຄົມ ແລະ ວິສາຫະກິດ ກ່ຽວກັບ ການຈຳກັດ ແລະ ລົບລ້າງ ການລະເມີດກົດໝາຍ, ສາເຫດ ແລະ ເງື່ອນໄຂ ທີ່ພາໃຫ້ການ ກະທຳຜິດເກີດຂຶ້ນ;
5. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

### **ມາດຕາ 40. ຜົນບັງຄັບປະຕິບັດ ນິຕິກຳ ຂອງ ອົງການໄອຍະການປະຊາຊົນ**

ຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການ ຂອງອົງການໄອຍະການປະຊາຊົນທຸກ ຂັ້ນ ທີ່ວາງອອກໃນຂອບເຂດສິດ ແລະ ໜ້າທີ່ຂອງຕົນ ມີຜົນບັງຄັບປະຕິບັດ ສຳລັບທຸກອົງການຈັດຕັ້ງ

ຂອງລັດ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ວິສາຫະກິດ, ລັດຖະກອນ ແລະ ພົນລະເມືອງ.

ຄຳສະເໜີ ຂອງອົງການໄອຍະການປະຊາຊົນ ກ່ຽວກັບການລະເມີດກົດໝາຍ ຕໍ່ຂະແໜງການທີ່ກ່ຽວຂ້ອງ ຕ້ອງໄດ້ຮັບການພິຈາລະນາ ຢ່າງຊ້າບໍ່ໃຫ້ກາຍ ສາມສິບວັນນັບ ແຕ່ວັນໄດ້ຮັບຄຳສະເໜີ ເປັນຕົ້ນໄປ. ໃນກໍລະນີ ທີ່ຄຳສະເໜີ ບໍ່ໄດ້ຮັບການປະຕິບັດ ອົງການໄອຍະການປະຊາຊົນ ມີສິດສະເໜີ ຕໍ່ຂັ້ນເທິງ ຂອງຂະແໜງການທີ່ກ່ຽວຂ້ອງ ເພື່ອພິຈາລະນາ ແລະ ແກ້ໄຂ.

## ຫມວດທີ 2

### ການຕິດຕາມກວດກາການປະຕິບັດກົດໝາຍ

#### ຂອງ ອົງການສືບສວນ - ສອບສວນ

#### ມາດຕາ 41. ການຕິດຕາມກວດກາການປະຕິບັດກົດໝາຍ ຂອງ ອົງການສືບສວນ - ສອບສວນ

ການຕິດຕາມກວດກາການປະຕິບັດກົດໝາຍ ຂອງອົງການສືບສວນ-ສອບສວນ ແມ່ນ ການຕິດຕາມກວດກາການປະຕິບັດກົດໝາຍ ໃນຂັ້ນຕອນການສືບສວນ - ສອບສວນ ໃຫ້ຖືກຕ້ອງ, ຮອບດ້ານ, ຄົບຖ້ວນ ແລະ ພາວະວິໄສ ເພື່ອ:

1. ຊອກໃຫ້ເຫັນສະພາບການປະຕິບັດລະບຽບກົດໝາຍ ຂອງອົງການສືບສວນ-ສອບສວນ ມີຄວາມຖືກ ຕ້ອງ ຫລື ມີການລະເມີດກົດໝາຍ;
2. ຊອກຮູ້ ການນຳໃຊ້ມາດຕະການສືບສວນ-ສອບສວນ ແລະ ມາດຕະການສະກັດກັ້ນ ເຊັ່ນ ການກວດຄົ້ນເຄຫະສະຖານ, ການກັກຕົວ, ການຈັບຕົວ, ການກັກຂັງພາງ, ການປ່ອຍຕົວພາງ ຜູ້ຖືກຫາ ໄດ້ປະຕິບັດ ຖືກຕ້ອງຕາມກົດໝາຍ ຫລື ມີການລະເມີດກົດໝາຍ;
3. ໃຫ້ອົງການສືບສວນ-ສອບສວນ ປະຕິບັດລະບຽບກົດໝາຍ ກ່ຽວກັບການດຳເນີນຄະດີອາ ຍາ ຢ່າງເຂັ້ມງວດ;
4. ໃຫ້ ການອອກ ຫລື ບໍ່ອອກ ຄຳສັ່ງເປີດການສືບສວນ-ສອບສວນ ຂອງ ຫົວໜ້າ ອົງການ ສືບສວນ-ສອບສວນ ມີ ຫລື ບໍ່ມີ ຫລັກຖານໜັກແໜ້ນ ແລະ ຖືກຕ້ອງຕາມກົດໝາຍ;
5. ຄົ້ນຄວ້າ, ຊອກໃຫ້ເຫັນທຸກການກະທຳຜິດທີ່ເກີດຂຶ້ນ ແລະ ບໍ່ໃຫ້ຜູ້ກະທຳຜິດ ພົ້ນຈາກການ ລົງໂທດຕາມກົດໝາຍ;
6. ຊອກໃຫ້ເຫັນ ສາເຫດ ແລະ ເງື່ອນໄຂ ຂອງການກໍ່ອາດຊະຍາກຳ ຫລື ການກະທຳຜິດ ເພື່ອວາງມາດຕະ ການແກ້ໄຂ.

**ມາດຕາ 42. ສິດ ແລະ ໜ້າທີ່ ຂອງ ອົງການໄອຍະການປະຊາຊົນ**

ໃນການຕິດຕາມກວດກາການປະຕິບັດກົດໝາຍ ຂອງອົງການສືບສວນ-ສອບສວນ ໃນ ຂອບເຂດຄວາມຮັບຜິດຊອບຂອງຕົນ ອົງການໄອຍະການປະຊາຊົນ ມີສິດ ແລະ ໜ້າທີ່ ດັ່ງນີ້:

1. ທວງເອົາສໍານວນຄະດີອາຍາ, ເອກະສານ, ຂອງກາງ ແລະ ຂໍ້ມູນຕ່າງໆ ກ່ຽວກັບການກະທໍາຜິດ ຈາກອົງການສືບສວນ - ສອບສວນ;
2. ເຂົ້າຮ່ວມການສືບສວນ-ສອບສວນ ຄະດີອາຍາ ຫລື ຈະດໍາເນີນການສືບສວນ-ສອບສວນ ດ້ວຍຕົນເອງກໍໄດ້ ໃນກໍລະນີທີ່ຈໍາເປັນ;
3. ລົບລ້າງຄໍາສັ່ງ ຂອງອົງການສືບສວນ - ສອບສວນ ທີ່ບໍ່ຖືກຕ້ອງຕາມກົດໝາຍ ຫລື ບໍ່ມີເຫດຜົນ;
4. ໃຫ້ຄໍາແນະນໍາເປັນລາຍລັກອັກສອນ ກ່ຽວກັບການປະຕິບັດ ມາດຕະການສືບສວນ-ສອບສວນ, ມາດຕະການສະກັດກັ້ນ ແລະ ການຊອກຫາຜູ້ກະທໍາຜິດ, ການຈໍາແນກການກະທໍາຜິດ;
5. ອອກຄໍາສັ່ງຕ່າງໆ ເປັນຕົ້ນ ຄໍາສັ່ງ ກັກຕົວ, ຈັບຕົວ, ກັກຂັງພາງ, ປ່ອຍຕົວພາງ ຜູ້ຖືກຫາ, ກວດຄົ້ນເຄຫະສະຖານ ກ່ຽວກັບການກະທໍາຜິດ ທີ່ບໍ່ເຊິ່ງໜ້າ ຫລື ໃນກໍລະນີທີ່ບໍ່ຮີບດ່ວນ;
6. ຕໍ່ກໍານົດເວລາ ສືບສວນ-ສອບສວນ ແລະ ກໍານົດເວລາກັກຂັງພາງ ຕາມທີ່ໄດ້ກໍານົດໄວ້ໃນກົດໝາຍ;
7. ສົ່ງສໍານວນຄະດີຄືນໃຫ້ ອົງການສືບສວນ-ສອບສວນ ພ້ອມດ້ວຍຄໍາແນະນໍາ ກ່ຽວກັບການ ສືບສວນ - ສອບສວນ ເພີ່ມເຕີມ;
8. ອອກຄໍາສັ່ງໃຫ້ ເຈົ້າໜ້າທີ່ສືບສວນ-ສອບສວນ ທີ່ໄດ້ລະເມີດກົດໝາຍໃນການດໍາເນີນຄະດີ ຢຸດເຊົາການສືບສວນ-ສອບສວນ;
9. ອອກຄໍາສັ່ງ ເປີດການສືບສວນ-ສອບສວນ, ຊັດມັງຄະດີ ຫລື ໂຈະການດໍາເນີນຄະດີ;
10. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກໍານົດໄວ້.

**ມາດຕາ 43. ຜົນບັງຄັບໃນການປະຕິບັດ ນິຕິກໍາ ຂອງອົງການໄອຍະການປະຊາຊົນ**

ທຸກຄໍາສັ່ງ ແລະ ຄໍາແນະນໍາ ຂອງຫົວໜ້າອົງການໄອຍະການປະຊາຊົນ ມີຜົນບັງຄັບປະຕິບັດ ສໍາລັບ ອົງການສືບສວນ - ສອບສວນ.

## ການສັ່ງຟ້ອງຂຶ້ນສານ

### ມາດຕາ 44 (ໃຫມ່). ການສັ່ງຟ້ອງຜູ້ຖືກຫາ ຂຶ້ນສານ

ການສັ່ງຟ້ອງຜູ້ຖືກຫາ ຂຶ້ນສານ ແມ່ນ ການອອກຄຳສັ່ງ ຂອງຫົວໜ້າອົງການໄອຍະການ ປະຊາ ຊົນ ທີ່ບົ່ງຂໍກ່າວຫາໃສ່ຜູ້ຖືກຫາ ພ້ອມທັງສົ່ງສຳນວນຄະດີ, ຜູ້ຖືກຫາ ແລະ ຂອງກາງ ໃຫ້ສານ ພິຈາລະນາຕັດສິນ ຕາມກົດໝາຍ, ມີແຕ່ ອົງການໄອຍະການປະຊາຊົນເທົ່ານັ້ນ ມີສິດ ສັ່ງຟ້ອງຜູ້ຖືກ ຫາ ຂຶ້ນສານ.

ອົງການໄອຍະການປະຊາຊົນ ເປັນຜູ້ຕາງໜ້າລັດ ແລະ ເປັນໂຈດ ໃນຄະດີອາຍາ. ສຳລັບ ຂຶ້ນ ຕອນການສັ່ງຟ້ອງຜູ້ຖືກຫາຂຶ້ນສານ ໄດ້ກຳນົດໄວ້ໃນກົດໝາຍວ່າດ້ວຍການດຳເນີນຄະ ດີອາຍາ.

### ມາດຕາ 45 (ໃຫມ່). ການສັ່ງຟ້ອງ ແລະ ການຖະແຫລງ ຂຶ້ນສານ

ກ່ອນຈະທຳການສັ່ງຟ້ອງຜູ້ຖືກຫາ ແລະ ຖະແຫລງຂຶ້ນສານນັ້ນ ອົງການໄອຍະການ ປະຊາຊົນ ຕ້ອງຄົ້ນຄວ້າສຳນວນຄະດີ ຢ່າງຮອບດ້ານ, ຄົບຖ້ວນ ແລະ ພາວະວິໄສ, ຮັບປະກັນໃຫ້ມີ ຫຼັກຖານຮັດກຸມ ແລະ ໜັກແໜ້ນ ເພື່ອຍັງຢືນຄຳສັ່ງຟ້ອງ ແລະ ຄຳຖະແຫລງຂອງຕົນ ຕໍ່ສານ ປະຊາຊົນ.

ອົງການໄອຍະການປະຊາຊົນ ອາດຈະທຳການສັ່ງຟ້ອງຜູ້ຖືກຫາ ຂຶ້ນສານໂດຍກົງ ໂດຍບໍ່ ຕ້ອງເປີດການສືບສວນ-ສອບສວນກໍໄດ້ ໃນກໍລະນີ ການກະທຳຜິດໃນສະຖານລະຫຼ່າງໂທດ ຫລື ໂທສານຸ ໂທດ ທີ່ກົດ ຫມາຍກຳນົດໂທດຕັດອິດສະລະພາບສູງສຸດ ບໍ່ເກີນສາມປີ ຖ້າຫາກມີຫຼັກຖານຄົບຖ້ວນ ແລ້ວ.

ຄຳສັ່ງຟ້ອງ ຂອງອົງການໄອຍະການປະຊາຊົນ ຕ້ອງແຈ້ງໃຫ້ຜູ້ຖືກຫາຊາບຢ່າງ ໜັ້ນອຍ ສາມວັນ ກ່ອນສົ່ງສຳນວນຄະດີ ໃຫ້ສານປະຊາຊົນ ພິຈາລະນາ.

## ຫມວດທີ 4

### ການຕິດຕາມກວດກາການປະຕິບັດກົດໝາຍ

#### ໃນການດຳເນີນຄະດີຢູ່ສານ

### ມາດຕາ 46. ການຕິດຕາມກວດກາການປະຕິບັດກົດໝາຍໃນການດຳເນີນຄະດີຢູ່ສານ

ອົງການໄອຍະການປະຊາຊົນ ຕິດຕາມກວດກາການປະຕິບັດກົດໝາຍໃນການດຳເນີນຄະດີ ຢູ່ສານ ໃຫ້ດຳເນີນຢ່າງຮອບດ້ານ, ຄົບຖ້ວນ, ພາວະວິໄສ ແລະ ຖືກຕ້ອງ ຕາມຂັ້ນຕອນ ເພື່ອໃຫ້ຄຳສັ່ງ , ຄຳຊີ້ຂາດ, ຄຳຕັດສິນ ຫລື ຄຳພິພາກສາຂອງສານ ຖືກຕ້ອງ ແລະ ຍຸຕິທຳ.

**ມາດຕາ 47 (ໃຫມ່). ສິດ ແລະ ໜ້າທີ່ ຂອງອົງການໄອຍະການປະຊາຊົນ ໃນການຕິດຕາມ  
ກວດກາ ການປະຕິ ບັດກົດໝາຍ ໃນການດຳເນີນຄະດີອາຍາຢູ່ສານ**

ການຕິດຕາມກວດກາ ການປະຕິບັດກົດໝາຍໃນການດຳເນີນຄະດີອາຍາຢູ່ສານ ໃນຂອບ  
ເຂດ ຄວາມຮັບ ຜິດຊອບຂອງຕົນ ອົງການໄອຍະການປະຊາຊົນ ມີສິດ ແລະ ໜ້າທີ່ ດັ່ງນີ້:

1. ເຂົ້າຮ່ວມໃນການດຳເນີນຄະດີອາຍາ ຢູ່ທີ່ປະຊຸມສານຂັ້ນຂອງຕົນ ເພື່ອກ່າວ  
ຟ້ອງ ແລະ ຖະແຫລງ ຕໍ່ສານ, ກວດກາການໄຕ່ສວນຄະດີໃນທີ່ປະຊຸມສານ ໃຫ້ດຳ  
ເນີນໄປຢ່າງຖືກຕ້ອງຕາມກົດໝາຍ;
2. ກວດກາ ຄຳຕັດສິນ ຫລື ຄຳພິພາກສາຂອງສານ ຖືກຕ້ອງ ຫລື ບໍ່ຖືກຕ້ອງ ຕາມ  
ການສັ່ງຟ້ອງຂອງຕົນ ລວມທັງການວາງໂທດ ແລະ ການນຳໃຊ້ມາດຕາກົດໝາຍ  
ໃສ່ການກະທຳຜິດນັ້ນ;
3. ສະເໜີຄັດຄ້ານ ຄຳຊີ້ຂາດ, ຄຳຕັດສິນ, ຄຳພິພາກສາຄະດີອາຍາ ທີ່ຍັງບໍ່ທັນໃຊ້  
ໄດ້ຢ່າງເດັດຂາດ ຂອງສານປະຊາຊົນຂັ້ນລຸ່ມ ແລະ ຂັ້ນຂອງຕົນ ທີ່ເຫັນວ່າ ບໍ່ມີ  
ເຫດຜົນໜັກແໜ້ນ ຫລື ບໍ່ຖືກຕ້ອງຕາມກົດໝາຍ;
4. ຖອນຄຳສະເໜີຄັດຄ້ານຂອງຕົນ ກ່ອນສານຕັດສິນ;
5. ສະເໜີ ຮີ້ພິນຄະດີຕາມກົດໝາຍ ໃນກໍລະນີ ທີ່ໄດ້ພົບເຫັນຫລັກຖານໃຫມ່;
6. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 48 (ໃຫມ່). ສິດ ແລະ ໜ້າທີ່ ຂອງ ອົງການໄອຍະການປະຊາຊົນ ໃນການຕິດຕາມ  
ກວດກາການປະ ຕິບັດກົດໝາຍຂອງສານ ໃນການດຳເນີນຄະດີ ແພ່ງ, ການ  
ຄ້າ, ຄອບຄົວ ແລະ ເດັກ**

ເພື່ອປົກປ້ອງຜົນປະໂຫຍດຂອງລັດ ແລະ ສັງຄົມ ຫລື ຂອງບຸກຄົນທີ່ບໍ່ມີຄວາມສາມາດທາງ  
ດ້ານການປະພຶດ ໃນການດຳເນີນຄະດີແພ່ງ, ການຄ້າ, ຄອບຄົວ ແລະ ເດັກ ອົງການໄອຍະການ  
ປະຊາຊົນ ມີສິດ ແລະ ໜ້າທີ່ ດັ່ງນີ້:

ໃນກໍລະນີທີ່ ບໍ່ມີຜູ້ຮ້ອງຟ້ອງ:

1. ເປັນໂຈດທາງແພ່ງ;
2. ດຳເນີນການປະກອບຫລັກຖານໃນຄະດີ ແລະ ທຳການຮ້ອງຟ້ອງ ຕໍ່ສານ  
ປະຊາຊົນ;
3. ເຮັດຄຳຖະແຫລງເປັນລາຍລັກອັກສອນ ຕໍ່ສານປະຊາຊົນ;

4. ເຂົ້າຮ່ວມ ເພື່ອຖະແຫລງ ໃນທີ່ປະຊຸມສານຂັ້ນຂອງຕົນ.

ໃນກໍລະນີທີ່ ມີຜູ້ຮ້ອງຟ້ອງ ຫລື ໂຈດທາງແພ່ງ:

1. ຄົ້ນຄວ້າສໍານວນຄະດີ ແລະ ເຮັດຄໍາຖະແຫລງເປັນລາຍລັກອັກສອນ ຕໍ່ສານປະຊາຊົນ;
2. ເຂົ້າຮ່ວມ ເພື່ອຖະແຫລງ ໃນທີ່ປະຊຸມສານຂັ້ນຂອງຕົນ;
3. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

#### ມາດຕາ 49 (ໃຫມ່). ການຕິດຕາມກວດກາການດໍາເນີນຄະດີ ແພ່ງ, ການຄ້າ ແລະ ຄອບຄົວ

ການຕິດຕາມກວດກາການປະຕິບັດກົດໝາຍຂອງສານ ໃນການດໍາເນີນຄະດີແພ່ງ, ການຄ້າ ແລະ ຄອບຄົວ ທົ່ວໄປ ອົງການໄອຍະການປະຊາຊົນ ມີສິດ, ໜ້າທີ່ ດັ່ງນີ້:

1. ຄົ້ນຄວ້າ ບົດສະຫລຸບ ຫລື ສໍານວນຄະດີ ທີ່ສານປະຊາຊົນ ສົ່ງມາໃຫ້;
2. ສົ່ງ ຄໍາຖະແຫລງ ເປັນລາຍລັກອັກສອນ ໃນກໍລະນີທີ່ຄະດີ ມີຄວາມຫຍຸ້ງຍາກ, ສັບສົນ;
3. ເຂົ້າຮ່ວມ ເພື່ອຖະແຫລງ ໃນທີ່ປະຊຸມສານຂັ້ນຂອງຕົນ ແລະ ມອບຄໍາຖະແຫລງໃຫ້ສານ;
4. ສະເໜີຄັດຄ້ານ ຄໍາຊີ້ຂາດ, ຄໍາຕັດສິນ, ຄໍາພິພາກສາຄະດີ ແພ່ງ, ການຄ້າ ແລະ ຄອບຄົວ ທີ່ຍັງບໍ່ທັນໃຊ້ໄດ້ຢ່າງເດັດຂາດ ຂອງສານປະຊາຊົນຂັ້ນລຸ່ມ ແລະ ຂັ້ນຂອງຕົນ ທີ່ເຫັນວ່າ ບໍ່ມີເຫດຜົນໜັກແໜ້ນ ຫລື ບໍ່ຖືກຕ້ອງຕາມກົດໝາຍ;
5. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

### ຫມວດທີ 5

#### ການຕິດຕາມກວດກາການປະຕິບັດຄໍາຕັດສິນຂອງສານ

#### ມາດຕາ 50 (ໃຫມ່). ການຕິດຕາມກວດກາການປະຕິບັດຄໍາຕັດສິນຂອງສານ

ການຕິດຕາມກວດກາການຈັດຕັ້ງປະຕິບັດຄໍາຕັດສິນຂອງສານ ແມ່ນ ການຕິດຕາມກວດກາ ການ ຈັດຕັ້ງປະຕິບັດ ຄໍາສັ່ງ, ຄໍາຊີ້ຂາດ, ຄໍາຕັດສິນ ຫລື ຄໍາພິພາກສາຂອງສານ ທີ່ໃຊ້ໄດ້ຢ່າງເດັດຂາດ ໃຫ້ໄດ້ຮັບການຈັດຕັ້ງປະຕິບັດຢ່າງຖືກຕ້ອງ ແລະ ຄົບຖ້ວນ ຕາມທີ່ກົດໝາຍໄດ້ກຳນົດໄວ້.

**ມາດຕາ 51. ສິດ ແລະ ໜ້າທີ່ ຂອງ ອົງການໄອຍະການປະຊາຊົນ ໃນການຕິດຕາມກວດກາ ການ ປະຕິບັດ ຄໍາຕັດສິນຂອງສານ**

ໃນການຕິດຕາມກວດກາ ການປະຕິບັດຄໍາຕັດສິນຂອງສານ ໃນຂອບເຂດຄວາມຮັບຜິດຊອບ ຂອງຕົນ ອົງການໄອຍະການປະຊາຊົນ ມີສິດ ແລະ ໜ້າທີ່ ດັ່ງນີ້:

1. ສະເໜີໃຫ້ ພະນັກງານປະຕິບັດຄໍາຕັດສິນຂອງສານ:
  - ລາຍງານສະພາບການປະຕິບັດ ຄໍາສັ່ງ, ຄໍາຊີ້ຂາດ, ຄໍາຕັດສິນ ຫລື ຄໍາພິພາກສາຂອງ ສານ;
  - ປະຕິບັດ ຄໍາສັ່ງ, ຄໍາຊີ້ຂາດ, ຄໍາຕັດສິນ ຫລື ຄໍາພິພາກສາຂອງສານ ທີ່ໃຊ້ໄດ້ຢ່າງ ເດັດ ຂາດແລ້ວ ຊຶ່ງ ຍັງບໍ່ທັນໄດ້ຮັບການປະຕິບັດ;
2. ກວດກາຄວາມຖືກຕ້ອງຂອງການຈັດຕັ້ງປະຕິບັດຄໍາຕັດສິນຂອງສານ ເປັນຕົ້ນ ການ ປະຕິບັດກົດ ຫມາຍ, ການຊໍາລະທາງແພ່ງ, ການເກັບ ແລະ ການມອບຄ່າທຳນຽມ ສານ, ຄ່າອາກອນ ແລະ ຄ່າປັບໃຫມເຂົ້າງົບປະມານ, ການຮີບຊັບ ແລະ ການຮີບ ວັດຖຸສິ່ງຂອງ ເຂົ້າເປັນຂອງລັດ, ການປະຕິບັດໂທດທາງອາຍາ;
3. ສະເໜີ ປ່ຽນແປງ, ລົບລ້າງ ຫລື ໂຈະ ການປະຕິບັດທີ່ບໍ່ຖືກຕ້ອງ ຕາມຄໍາສັ່ງ, ຄໍາ ຊີ້ຂາດ, ຄໍາຕັດສິນ ຫລື ຄໍາພິພາກສາຂອງສານ.

ທຸກຄໍາສະເໜີ ຂອງອົງການໄອຍະການປະຊາຊົນ ພະນັກງານປະຕິບັດຄໍາຕັດສິນຂອງ ສານ ຕ້ອງຈັດຕັ້ງ ປະຕິບັດ ພາຍໃນ ສາມສິບວັນ ນັບແຕ່ວັນໄດ້ຮັບຄໍາສະເໜີ ເປັນຕົ້ນໄປ.

**ຫມວດທີ 6**

**ການຕິດຕາມກວດກາການປະຕິບັດກົດຫມາຍ ໃນສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ**

**ມາດຕາ 52. ການຕິດຕາມກວດກາການປະຕິບັດກົດຫມາຍ ໃນສະຖານທີ່ກັກຕົວ, ສະຖານທີ່ ກັກຂັງ, ສູນດັດສ້າງ, ຄ້າຍດັດສ້າງ**

ການຕິດຕາມກວດກາການປະຕິບັດກົດຫມາຍ ໃນສະຖານທີ່ກັກຕົວ, ສະຖານທີ່ກັກຂັງ, ສູນ ດັດ ສ້າງ, ຄ້າຍດັດສ້າງ ແລະ ສະຖານທີ່ປະຕິບັດມາດຕະການບັງຄັບອື່ນຂອງສານ ແມ່ນ ເພື່ອໃຫ້ ປະຕິບັດຖືກຕ້ອງຕາມລະ ບຽບກົດຫມາຍ ແລະ ເງື່ອນໄຂ ຂອງການກັກຕົວ, ການກັກຂັງ, ການດັດສ້າງ , ການປະຕິບັດໂທດຕັດອິດສະລະພາບ ແລະ ມາດຕະການບັງຄັບອື່ນຂອງສານ.

**ມາດຕາ 53. ສິດ ແລະ ໜ້າທີ່ ຂອງ ອົງການໄອຍະການປະຊາຊົນ**



ໃນການຕິດຕາມກວດກາການປະຕິບັດກົດໝາຍ ໃນສະຖານທີ່ກັກຕົວ, ສະຖານທີ່ກັກຂັງ, ສູນ  
ດັດສ້າງ, ຄ້າຍດັດສ້າງ ໃນຂອບເຂດຄວາມຮັບຜິດຊອບຂອງຕົນ ອົງການໄອຍະການປະຊາຊົນມີສິດ  
ແລະ ໜ້າທີ່ ດັ່ງນີ້:

1. ຊອກຮູ້ ການກັກຕົວ, ການກັກຂັງ, ການຍົກຍ້າຍ, ການອອກໄປປິ່ນປົວ  
ແລະ ການປ່ອຍຕົວ ຜູ້ຖືກຫາ, ຈໍາເລີຍ, ຜູ້ຖືກດັດສ້າງ ຫລື ນັກໂທດ ປະຕິບັດ  
ຖືກຕ້ອງ ຫລື ບໍ່ຖືກຕ້ອງຕາມທີ່ກົດໝາຍໄດ້ກຳນົດໄວ້ ເພື່ອວາງມາດຕະການແກ້ໄຂ  
ໃຫ້ທັນການ;
2. ລົງກວດກາ ສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ  
ແລະ ສະຖານທີ່ປະຕິບັດ ມາດຕະການບັງຄັບອື່ນຂອງສານ ຢ່າງເປັນ  
ລະບົບ ຫລື ໃນເວລາໃດກໍໄດ້ຕາມທີ່ກົດໝາຍໄດ້ກຳນົດໄວ້;
3. ກວດກາເອກະສານ ກ່ຽວກັບການກັກຕົວ, ການຈັບຕົວ, ການກັກຂັງ, ການປ່ອຍ  
ຕົວ, ການດັດສ້າງ ແລະ ການປະຕິບັດມາດຕະການບັງຄັບອື່ນຂອງສານ;
4. ກວດກາການຄຸ້ມຄອງ ຜູ້ຖືກກັກຕົວ, ກັກຂັງ, ດັດສ້າງ ແລະ ປະຕິບັດມາດ  
ຕະການບັງຄັບອື່ນຂອງສານ ພ້ອມທັງສອບຖາມບຸກຄົນດັ່ງກ່າວ;
5. ກວດກາການກະທຳ ຂອງເຈົ້າໜ້າທີ່ ຕໍ່ບຸກຄົນທີ່ຖືກ ກັກຕົວ, ຈັບຕົວ, ກັກຂັງ,  
ດັດສ້າງ ແລະ ປະຕິບັດ ມາດຕະການບັງຄັບອື່ນຂອງສານ. ໃນກໍລະນີທີ່ພົບເຫັນ  
ການກະທຳ ຂອງເຈົ້າໜ້າທີ່ ເປັນການລະເມີດລະບຽບກົດໝາຍ ຕ້ອງຕັກ  
ເຕືອນ. ຖ້າຫາກເປັນການກະທຳຜິດທາງອາຍາ ກໍຕ້ອງດຳເນີນຄະດີ ຕາມກົດໝາຍ;
6. ສັ່ງໃຫ້ປ່ອຍຕົວໃນທັນໃດ ບຸກຄົນທີ່ຖືກ ກັກຕົວ, ຈັບຕົວ, ກັກຂັງ, ດັດ  
ສ້າງ ຫລື ຖືກປະຕິບັດມາດຕະການບັງຄັບອື່ນຂອງສານ ທີ່ບໍ່ຖືກຕ້ອງຕາມກົດໝາຍ;
7. ເຂົ້າຮ່ວມ, ຄົ້ນຄວ້າ, ພິຈາລະນາ, ຄັດເລືອກ, ຈັດແບ່ງປະເພດ ແລະ ເຮັດບັນຊີ  
ນັກໂທດ ທີ່ມີເງື່ອນໄຂ ໄດ້ຮັບການອະໄພຍະໂທດ ແລະ ກວດກາການຈັດຕັ້ງ  
ປະຕິບັດ ການໃຫ້ອະໄພຍະໂທດ ຕາມລັດຖະດຳ ລັດຂອງປະທານປະເທດ;
8. ກວດບັນຊີລາຍຊື່ ຜູ້ຖືກຫາ, ຈໍາເລີຍ, ຜູ້ຖືກດັດສ້າງ ຫລື ນັກໂທດ ໃນສະຖານທີ່  
ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ, ຜູ້ທີ່ໄດ້ຮັບອະນຸຍາດໄປ  
ປິ່ນປົວ ຫລື ນັກໂທດ ທີ່ໄດ້ຮັບອະນຸຍາດໃຫ້ຍົກ ຍ້າຍ ຈາກບ່ອນໜຶ່ງ ໄປປະຕິບັດ  
ໂທດ ຢູ່ບ່ອນອື່ນ;
9. ກວດກາຄຳສັ່ງ ແລະ ລະບຽບການຕ່າງໆ ຂອງຄະນະຮັບຜິດຊອບ ສະຖານທີ່ກັກ  
ຕົວ, ກັກຂັງ, ສູນດັດສ້າງ, ຄ້າຍດັດສ້າງ ເພື່ອໃຫ້ສອດຄ່ອງກັບກົດໝາຍ ແລະ ໃຫ້  
ຄະນະຮັບຜິດຊອບດັ່ງກ່າວ ອະທິບາຍເຫດຜົນຂອງການລະເມີດກົດໝາຍ.

ຄະນະຮັບຜິດຊອບ ສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ ຕ້ອງປະຕິ ບັດຕາມຄຳສັ່ງ ຂອງຫົວໜ້າອົງການໄອຍະການ ປະຊາຊົນ ກ່ຽວກັບການເຄົາລົບລະບຽບການ ການກັກຕົວ, ການກັກຂັງ, ການດັດສ້າງ ຕາມທີ່ໄດ້ກຳນົດໄວ້ໃນກົດໝາຍ.

10. ປະຕິບັດສິດ ແລະ ໜ້າທີ່ອື່ນ ຕາມທີ່ກົດໝາຍໄດ້ກຳນົດໄວ້.

**ມາດຕາ 54. ຄວາມຮັບຜິດຊອບໃນການສົ່ງ ຄຳຮ້ອງຟ້ອງ, ຄຳສະເໜີ ຂອງຜູ້ຖືກຫາ, ຈຳເລີຍ, ຜູ້ຖືກດັດ ສ້າງ ແລະ ນັກໂທດ**

ຄະນະຮັບຜິດຊອບ ສະຖານທີ່ກັກຂັງ, ສູນດັດສ້າງ ແລະ ຄ້າຍດັດສ້າງ ຕ້ອງສົ່ງຄຳຮ້ອງຟ້ອງ, ຄຳສະເໜີຂອງຜູ້ຖືກຫາ, ຈຳເລີຍ, ຜູ້ຖືກດັດສ້າງ ແລະ ນັກໂທດ ໃຫ້ອົງການໄອຍະການ ປະຊາຊົນ ພາຍໃນ ສີ່ສິບແປດຊົ່ວໂມງ ນັບແຕ່ເວລາທີ່ໄດ້ຮັບເປັນຕົ້ນໄປ.

**ພາກທີ IV  
ລະບອບ ວິທີ ເຮັດວຽກ**

**ມາດຕາ 55. ລະບອບເຮັດວຽກ**

ອົງການໄອຍະການປະຊາຊົນທຸກຂັ້ນ ປະກອບເປັນ ລະບົບອົງການໄອຍະການປະຊາຊົນ ເອກະພາບ ແລະ ລວມສູນ, ນຳພາໂດຍ ຫົວໜ້າອົງການໄອຍະການປະຊາຊົນສູງສຸດ, ຫົວໜ້າອົງການໄອຍະການປະຊາຊົນຂັ້ນລຸ່ມ ຂຶ້ນກັບຫົວໜ້າອົງການໄອຍະການປະຊາຊົນຂັ້ນເທິງ. ໃນເວລາປະຕິບັດ ໜ້າທີ່ຂອງຕົນນັ້ນ ຫົວໜ້າອົງ ການໄອຍະການປະຊາຊົນຂັ້ນລຸ່ມ ປະຕິບັດຕາມກົດໝາຍແລະ ຄຳສັ່ງ ຂອງຫົວໜ້າ ອົງການໄອຍະການປະຊາ ຊົນສູງສຸດ.

ອົງການໄອຍະການປະຊາຊົນ ປະຕິບັດໜ້າທີ່ວຽກງານບົນພື້ນຖານ ຫລັກການນິຕິທຳ ໂດຍ ສອດ ຄ່ອງກັບກົດໝາຍ, ຮັບປະກັນການປະຕິບັດກົດໝາຍ ໃຫ້ຖືກຕ້ອງ ແລະ ເປັນເອກະພາບ.

**ມາດຕາ 56(ໃຫມ່). ວິທີເຮັດວຽກ**

ອົງການໄອຍະການປະຊາຊົນ ປະຕິບັດໜ້າທີ່ວຽກງານ ໂດຍມີແຜນການ, ແບ່ງງານ ແລະ ແບ່ງຄວາມຮັບຜິດຊອບໃຫ້ບຸກຄົນ, ມີການກວດກາ, ສະຫລຸບ, ຖອດຖອນບົດຮຽນ ແລະ ລາຍງານ, ຂໍ້ຄຳເຫັນຊີ້ນຳຈາກຂັ້ນເທິງຂອງຕົນ, ປະສານສົມທົບກັບ ຂະແໜງການອື່ນ ແລະ ອົງການປົກຄອງ ທ້ອງຖິ່ນ ທີ່ກ່ຽວຂ້ອງ.

**ພາກທີ V**

## ຂໍ້ຫ້າມ

### ມາດຕາ 57 (ໃຫມ່). ຂໍ້ຫ້າມ ສໍາລັບພະນັກງານປະຈໍາອົງການໄອຍະການປະຊາຊົນ

ຫ້າມ ພະນັກງານປະຈໍາອົງການໄອຍະການປະຊາຊົນ ມີ ການກະທໍາ ດັ່ງນີ້:

1. ສວຍໃຊ້ຕໍາແໜ່ງ, ຫນ້າທີ່, ສິດອໍານາດ ເພື່ອຫາຜົນປະໂຫຍດສ່ວນຕົວ , ຄອບຄົວ ຫລື ຍາດພີ່ນ້ອງ;
2. ປະຕິບັດສິດ, ຫນ້າທີ່ ເກີນຂອບເຂດ ຕາມທີ່ກົດຫມາຍໄດ້ກໍານົດໄວ້;
3. ບັງຄັບ ແລະ ນາບຊູ່ ຜູ້ຖືກຫາ, ຈໍາເລີຍ, ນັກໂທດ ຫລື ຄູ່ຄວາມໃນຄະດີ ;
4. ເມີນເສີຍຕໍ່ຫນ້າທີ່, ບິດເບືອນຄວາມຈິງ, ບິດບັງ ຫລື ບົກປ້ອງ ຜູ້ຖືກຫາ, ຈໍາເລີຍ, ນັກໂທດ ຫລື ຄູ່ຄວາມໃນຄະດີ;
5. ກັກສໍານວນຄະດີ, ກົດຫນ່ວງເອກະສານ ເພື່ອຫາຜົນປະໂຫຍດຈາກການດໍາເນີນຄະດີ;
6. ທວງ, ຮຽກ, ຮັບ ເອົາສິນບົນ ຈາກຄູ່ຄວາມ, ບຸກຄົນ ແລະ ການຈັດຕັ້ງ;
7. ພົວພັນກັບ ຜູ້ຖືກຫາ, ຈໍາເລີຍ, ນັກໂທດ ຫລື ຄູ່ຄວາມໃນຄະດີ ເພື່ອຫາຜົນປະໂຫຍດ;
8. ບິດບັງ, ຊຸກເຊື່ອງ ເອກະສານ, ຫລັກຖານ ທີ່ມີຢູ່ໃນສໍານວນຄະດີ, ນໍາໃຊ້, ເຮັດໃຫ້ເປ່ເພ ເສີຍຫາຍ ຂອງກາງໃນຄະດີ;
9. ເປີດເຜີຍຄວາມລັບທາງລັດຖະການ;
10. ມີການກະທໍາອື່ນ ທີ່ຜິດຕໍ່ລະບຽບກົດຫມາຍ.

### ມາດຕາ 58 (ໃຫມ່). ຂໍ້ຫ້າມ ສໍາລັບຜູ້ເຂົ້າຮ່ວມໃນການດໍາເນີນຄະດີ

ຫ້າມ ຜູ້ເຂົ້າຮ່ວມໃນການດໍາເນີນຄະດີ ມີ ການກະທໍາ ດັ່ງນີ້:

1. ຂັດຂວາງ, ສ້າງຄວາມຫຍຸ້ງຍາກ, ນາບຊູ່ ພະນັກງານປະຈໍາອົງການໄອຍະການປະຊາ ຊົນ, ຜູ້ສະໜອງຂໍ້ມູນຫລັກຖານ ໃຫ້ແກ່ການດໍາເນີນຄະດີ ຫລື ບຸກຄົນອື່ນທີ່ກ່ຽວຂ້ອງ;
2. ລາຍງານ, ສະໜອງຂໍ້ມູນຫລັກຖານ ບໍ່ຖືກກັບຄວາມຈິງ, ຊຸກເຊື່ອງ, ທໍາລາຍເອກະ ສານ, ວັດຖຸສິ່ງຂອງ ທີ່ເປັນຫລັກຖານ ໃນຄະດີ;
3. ປະຕິເສດ ການສະໜອງຂໍ້ມູນຫລັກຖານ ກ່ຽວກັບຄະດີ;
4. ໃຫ້ສິນບົນ ພະນັກງານປະຈໍາອົງການໄອຍະການປະຊາຊົນ , ພະຍານ ຫລື ບຸກຄົນອື່ນ ທີ່ກ່ຽວຂ້ອງ;

5. ຫມິ່ນປະຫມາດ, ໃສ່ຮ້າຍ ພະນັກງານປະຈຳອົງການໄອຍະການປະຊາຊົນ;
6. ມີການກະທຳອື່ນ ທີ່ຜິດຕໍ່ລະບຽບກົດຫມາຍ.

**ມາດຕາ 59 (ໃຫມ່). ຂໍ້ຫ້າມ ສຳລັບບຸກຄົນ ແລະ ການຈັດຕັ້ງອື່ນ**

ຫ້າມ ບຸກຄົນ ແລະ ການຈັດຕັ້ງອື່ນ ມີ ການກະທຳ ດັ່ງນີ້:

1. ແຊກແຊງ, ກ້າວກ່າຍ ແລະ ຂັດຂວາງ ການປະຕິບັດໜ້າທີ່ ຂອງພະນັກງານປະຈຳ ອົງການໄອຍະການປະຊາຊົນ;
2. ປົກປິດ, ເຊື່ອງອຳ ຫລື ທຳລາຍ ຂໍ້ມູນ, ຫລັກຖານ ກ່ຽວກັບຄະດີ;
3. ນາບຊູ່ ຫລື ທຳຮ້າຍ ພະນັກງານປະຈຳອົງການໄອຍະການປະຊາຊົນ, ພະຍານ ຫລື ບຸກຄົນອື່ນ ທີ່ກ່ຽວຂ້ອງກັບຄະດີ;
4. ປົກປ້ອງ, ຊຸກເຊື່ອງ ຜູ້ຖືກຫາ, ຈຳເລີຍ, ນັກໂທດ ຫລື ຄູ່ຄວາມໃນຄະດີ;
5. ໃຫ້ສິນບົນ ພະນັກງານປະຈຳອົງການໄອຍະການປະຊາຊົນ;
6. ຫມິ່ນປະຫມາດ, ໃສ່ຮ້າຍ ພະນັກງານປະຈຳອົງການໄອຍະການປະຊາຊົນ;
7. ກັກຕົວ, ຈັບຕົວ, ກັກຂັງ, ກວດຄົ້ນເຄຫະສະຖານ ໂດຍບໍ່ມີຄຳສັ່ງ ຂອງອົງການໄອຍະການປະຊາຊົນ ຫລື ສານປະຊາຊົນ;
8. ນຳໃຊ້, ເຮັດໃຫ້ເປ່ເພ ເສ້ຍຫາຍ ຂອງກາງໃນຄະດີ;
9. ມີການກະທຳອື່ນ ທີ່ຜິດຕໍ່ລະບຽບກົດຫມາຍ.

**ພາກທີVI**

**ການຕິດຕາມກວດກາອົງການໄອຍະການປະຊາຊົນ**

**ມາດຕາ 60 (ໃຫມ່). ປະເພດການຕິດຕາມກວດກາ**

ການຕິດຕາມກວດກາອົງການໄອຍະການປະຊາຊົນ ມີ ສອງປະເພດ ດັ່ງນີ້:

1. ການຕິດຕາມກວດກາພາຍໃນ ຊຶ່ງແມ່ນ ອົງການໄອຍະການປະຊາຊົນຂັ້ນເທິງ ກວດກາອົງການໄອຍະການປະຊາຊົນຂັ້ນລຸ່ມ ຕາມກົດຫມາຍສະບັບນີ້;
2. ການຕິດຕາມກວດກາພາຍນອກ ຊຶ່ງແມ່ນ ສະພາແຫ່ງຊາດ ກວດກາຕາມກົດຫມາຍວ່າດ້ວຍ ການຕິດຕາມກວດກາຂອງສະພາແຫ່ງຊາດ.

**ມາດຕາ 61(ໃຫມ່). ເນື້ອໃນການຕິດຕາມກວດກາ**

ການຕິດຕາມກວດກາອົງການໄອຍະການປະຊາຊົນ ມີ ເນື້ອໃນ ດັ່ງນີ້:

1. ກວດກາການປະຕິບັດ ພາລະບົດບາດ, ສິດ ແລະ ໜ້າທີ່ ຂອງອົງການໄອຍະການປະຊາຊົນ;
2. ກວດກາການປະຕິບັດກົດໝາຍ ຂອງອົງການໄອຍະການປະຊາຊົນ ເປັນຕົ້ນ ການນຳໃຊ້ມາດຕະການສືບສວນ-ສອບສວນ ແລະ ມາດຕະການສະກັດກັ້ນ;
3. ກວດກາການອຳນວຍຄວບຄຸມ, ການຄຸ້ມຄອງທາງດ້ານການຈັດຕັ້ງ ແລະ ບຸກຄະລາ ກອນ;
4. ກວດກາການປະຕິບັດ ນະໂຍບາຍ ແລະ ມາດຕະການ ຕໍ່ພະນັກງານປະຈຳອົງການໄອຍະການປະຊາຊົນ.

#### ມາດຕາ 62 (ໃຫມ່). ຮູບການການຕິດຕາມກວດກາ

ການຕິດຕາມກວດກາອົງການໄອຍະການປະຊາຊົນ ດຳເນີນຕາມແຜນການປົກກະຕິ, ໂດຍມີ ການແຈ້ງໃຫ້ຮູ້ລ່ວງໜ້າ ແລະ ແບບກະທັນຫັນ.

### ພາກທີ VII

## ວັນສ້າງຕັ້ງ, ງົບປະມານ, ເຄື່ອງໝາຍ, ເຄື່ອງແບບ, ກາຫມາຍ, ບັດປະຈຳການ ແລະ ຕາປະທັບ

#### ມາດຕາ 63 (ໃຫມ່). ວັນສ້າງຕັ້ງອົງການໄອຍະການປະຊາຊົນ

ວັນສ້າງຕັ້ງອົງການໄອຍະການປະຊາຊົນ ແມ່ນ ວັນທີ 9 ມັງກອນ1990.

#### ມາດຕາ 64. ງົບປະມານຂອງອົງການໄອຍະການປະຊາຊົນ

ງົບປະມານຂອງອົງການໄອຍະການປະຊາຊົນ ໃຫ້ຂຶ້ນຕາມສາຍຕັ້ງ ໂດຍແມ່ນ ອົງການໄອຍະການ ປະຊາຊົນສູງສຸດ ເປັນຜູ້ສັ່ງລວມແຜນການງົບປະມານ ຈາກອົງການໄອຍະການປະຊາຊົນຂັ້ນລຸ່ມຂອງຕົນ ແລ້ວ ສ້າງເປັນແຜນການງົບປະມານລວມ ແລະ ນຳສະເໜີຂໍການອະນຸມັດ ຕາມລະບຽບກົດໝາຍ.

ງົບປະມານຂອງອົງການໄອຍະການທະຫານ ໃຫ້ຂຶ້ນກັບ ກະຊວງປ້ອງກັນປະເທດ.

ຫົວໜ້າ, ຮອງຫົວໜ້າອົງການໄອຍະການປະຊາຊົນ, ພະນັກງານໄອຍະການປະຊາຊົນ ແລະ ຜູ້ຊ່ວຍພະນັກງານໄອຍະການປະຊາຊົນ ມີດັດສະນີ ຂັ້ນ ເງິນເດືອນ ສະເພາະ ຊຶ່ງໄດ້ກຳນົດໄວ້ໃນ ລະບຽບການ ຕ່າງຫາກ.

**ມາດຕາ 65. ເຄື່ອງຫມາຍ, ເຄື່ອງແບບ, ກາຫມາຍ ແລະ ບັດປະຈຳການ ຂອງ ອົງການໄອຍະການປະຊາຊົນ**

ເຄື່ອງຫມາຍ, ເຄື່ອງແບບ ແລະ ກາຫມາຍ ຂອງອົງການໄອຍະການປະຊາຊົນ ແມ່ນ ຄະນະປະຈຳສະພາແຫ່ງຊາດ ເປັນຜູ້ຕົກລົງ ຕາມການສະເໜີ ຂອງຫົວໜ້າອົງການໄອຍະການປະຊາຊົນສູງສຸດ.

ບັດປະຈຳການ ຂອງຫົວໜ້າ, ຮອງຫົວໜ້າອົງການໄອຍະການ ແລະ ພະນັກງານໄອຍະການປະຊາຊົນ ແມ່ນຫົວໜ້າອົງການໄອຍະການປະຊາຊົນສູງສຸດ ເປັນຜູ້ອອກໃຫ້.

**ມາດຕາ 66. ຕາປະທັບ ຂອງ ອົງການໄອຍະການປະຊາຊົນ**

ອົງການໄອຍະການປະຊາຊົນແຕ່ລະຂັ້ນ ມີ ຕາປະທັບຂອງຕົນ ຊຶ່ງເປັນຮູບວົງມົນ, ຢູ່ກາງວົງມົນ ມີເຄື່ອງ ຫມາຍຊາດ, ເນື້ອໃນຢູ່ໃນຂອບວົງມົນເບື້ອງເທິງ ຂຽນວ່າ: ♦ອົງການໄອຍະການປະຊາຊົນສູງສຸດ♦ ເບື້ອງລຸ່ມຂຽນຊື່ຂອງອົງການໄອຍະການປະຊາຊົນ ຂັ້ນຂອງຕົນ ຊຶ່ງຂັ້ນດ້ວຍຮູບດາວຫ້າແຈ.

ສຳລັບຕາປະທັບ ຂອງອົງການໄອຍະການປະຊາຊົນສູງສຸດນັ້ນ ເນື້ອໃນຢູ່ໃນຂອບວົງມົນ ເບື້ອງ ເທິງຂຽນວ່າ: ♦ສາທາລະນະລັດ ປະຊາທິປະໄຕ ປະຊາຊົນລາວ♦ ເບື້ອງລຸ່ມຂຽນວ່າ:♦ ອົງການໄອຍະການປະຊາຊົນສູງສຸດ♦ ຊຶ່ງຂັ້ນດ້ວຍຮູບດາວຫ້າແຈ.

**ພາກທີ VIII**

**ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ**

**ມາດຕາ 67 (ໃຫມ່). ນະໂຍບາຍຕໍ່ຜູ້ມີຜົນງານ**

ບຸກຄົນ ຫລື ການຈັດຕັ້ງ ທີ່ມີຜົນງານດີເດັ່ນໃນການປະກອບສ່ວນ ກຸ່ງວກັບການປະຕິບັດກົດ ຫມາຍສະບັບນີ້ ຈະໄດ້ຮັບ ການປົກປ້ອງ, ການຍ້ອງຍໍ ແລະ ນະໂຍບາຍອື່ນ ຕາມລະບຽບການ.

**ມາດຕາ 68 (ໃຫມ່). ມາດຕະການຕໍ່ຜູ້ລະເມີດ**

ບຸກຄົນ ຫລື ການຈັດຕັ້ງ ທີ່ລະເມີດກົດໝາຍສະບັບນີ້ ຊຶ່ງສ້າງຄວາມເສັຍຫາຍໃຫ້ແກ່ຜົນປະໂຫຍດຂອງລັດ, ສັງຄົມ ຫລື ສິດ ແລະ ຜົນປະໂຫຍດອັນຊອບທຳຂອງພົນລະເມືອງ ຈະຖືກປະຕິບັດມາດຕະການ ສຶກສາອົບຮົມ, ປະຕິບັດວິໄນ, ປັບໃຫມ ຫລື ດຳເນີນຄະດີ ຕາມລະບຽບກົດໝາຍ ຕາມກໍລະນີເບົາ ຫລື ຫນັກ ພ້ອມທັງໃຊ້ແທນຄ່າເສັຍຫາຍ ທີ່ຕົນໄດ້ກໍ່ຂຶ້ນ.

## ພາກທີ IX ບົດບັນຍັດສຸດທ້າຍ

### ມາດຕາ 69. ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ແລະ ອົງການໄອຍະການປະຊາຊົນສູງສຸດ ເປັນຜູ້ຈັດຕັ້ງປະຕິບັດກົດໝາຍສະບັບນີ້.

### ມາດຕາ 70. ຜົນສັກສິດ

ກົດໝາຍສະບັບນີ້ ມີຜົນສັກສິດນັບແຕ່ ວັນປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ ເປັນຕົ້ນໄປ.

ກົດໝາຍສະບັບນີ້ ປຸງແທນ ກົດໝາຍ ວ່າດ້ວຍອົງການໄອຍະການປະຊາຊົນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 06/ສພຊ ລົງວັນທີ 21 ຕຸລາ 2003.

ຂໍ້ກຳນົດ, ບົດບັນຍັດໃດ ທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະ

ທານສະພາແຫ່ງຊາດ

ອົງການໄອຍະການປະຊາຊົນສູງສຸດ